






# DAWL FRANĠISKAN

LEHEN IL-KAPUĠĠINI MALTIN

IR-RABA MISTERU TAD-DAWL  
Ara pagina 10



**3** *Jum l-Omm*  
*minn Fr. Joe Alessandro OFMCap*

**4** *Hu jew Hi*  
*minn P. Donat Spiteri OFMCap*

**6** *Teleskopju fuq il-Hajja*  
*minn P. William Axiaq OFMCap*

**8** *Il-generozità ta' Monica*  
*minn P. Silvestru Bonavia OFMCap*

**10** *It-Trasfigurazzjoni ta' Ġesù*  
*minn P. Martin Micallef OFMCap*

**13** *Tifkira ta' P. Ġuzeppi Gauci OFMCap*  
*minn P. Franġisku Azzopardi OFMCap*

**16** *Il-Qima lejn San Franġisk 'Assisi fil-Knejjes Maltin (5)*  
*minn Bı André Azzopardi OFMCap*

**18** *Twegiba*  
*minn P. William Axiaq OFMCap*

**19** *Mill-qari għall-prattika ta' l-Evangelju (3)*  
*minn P. Frans Abela OFMCap*

**20** *Via Sagra missjunarja*  
*minn P. Philip Cutajar OFMCap*

**22** *In-nisrani, il-ħolqien u l-ambjent*  
*minn Marika J. Gauci Gifra*

**23** *Aħbarijiet Kapuċċini*


**26** *Tislima lill-Verġni Mqaddsa Marija*  
*Tifhir ta' San Franġisk*

**27** *Minn jaf minn fejn gie?*  
*minn Dorian Holland OFS*


**30** *L-Isbaħ Fjura*  
*minn Mons. Francis Baldacchino OFMCap*

**30** *Tisliba* *minn P. Wistin Attard OFMCap*

**31** *Šiltiet mill-Messaġġ tal-Papa Ġwanni Pawlu II għall-40 Gurnata Dinjija ta' Talb għall-Vokazzjonijiet.*



**MEJJU 2003**  
**It-23 sena • Għadd 230**



**Qoxra 1:**  
*It-Trasfigurazzjoni ta' Kristu fuq it-Tabor.*  
*Perugino – Collegio del Cambio,*  
*Perugia.*

#### BORD EDITORJALI:

Joe Alessandro ofm cap (Direttur u Editor)  
Frans Abela Giusti OFMCap  
Wistin Attard OFMCap  
Martin Micallef OFMCap  
Dorian Holland ofs  
Ruth Delia gi.fra.  
Noel Pace

#### DIREZZJONI U AMMINISTRAZZJONI

Kunvent tal-Kapuċċini,  
Floriana - VLT 14  
Tel: 21 233874/21 225525/21 234949  
e-mail: ofmcap@keyworld.net

#### DISINN U LAYOUT:

IMAGE 2000 LTD, FGURA - 21 677577

#### MITBUGH:

P.E.G. Ltd., San Ġwann. - 21 440083

Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jigu indirizzati lill-Editor. Id-Direzzjoni tirserva d-dritt li tippubblica fid-DAWL FRANĠISKAN dawk l-artikli, ittri jew tagħrif ieħor li jidhrilha li jkunu jaqblu max-xejra tar-rivista.

Flas ta' l-Abbonament: Lm 4 fis-sena.  
Kull offerta, barra mill-flas, hi milqugħa bħala għajnuna għall-Missjoni, li għandha tintbagħat lid-Direttur  
Ċentru Missjoni Kapuċċini  
Kunvent tal-Kapuċċini  
Floriana - VLT 14

# Jum l-Omm

Ix-xahar ta' Mejju għal hafna huwa l-isbaħ xahar fost ix-xhur l-oħra ta' matul is-sena. Fost il-hafna raġunijiet l-għaliex huwa xahar preferut żgur li waħda minnhom hija għax fih niftakru u nfakkru JUM L-OMM.

Dan il-jum iġibilna hafna tifikiriet, fosthom ir-rigal tal-ħajja li r-vevejna permezz ta' ommna. Il-ħajja hija l-isbaħ rigal li l-bnieden għandu. Rigal mogħti b'ħafna mħabba, ġenerożità u dedikazzjoni l-aktar matul iż-żmien tat-trobbija u tat tfulija. Għalhekk bix xieraq li niddedikaw jum matul is-sena lill-ommijiet kollha li tawna l-ħajja, għożżewna ma' qalbhom, rabbewna sew u wassluna li nkunu kbar biżżejjed biex infasslu ħajjitna.

Iżda r-rispett li nuru lil ommna m'għandux ikun limitat għal jum wieħed biss, għax inkella nkunu qed nirreċtaw farsa. Jum l-omm għandu jkun jum li jiġbor fih u jesprimi s-sentimenti tagħna tal-jiem l-oħra kollha.

L-ommijiet, b'mod partikulari, huma dawk il-persuni li jsawru l-ġejjieni tas-soċjetà mingħajr hafna daqq ta' trombi, mingħajr ftaħir u mingħajr hafna kundizzjonijiet. Din ir-realtà l-Knisja hija konxja ħafna tagħha, tant li fit-tagħlim tagħha nsibu: "Nisa miżżewġin ommijiet tal-familja, intom li fil-moħba ta' djarkom tagħtu l-ewwel

tagħlim, fittxu li tgħaddu lil uliedkom subjien u bniet dawk l-tradlizzjonijiet ta' mlislrjietkom, filwaqt li tkunu qeghdin tippreparawhom għall-ġejjieni mhux magħruf. Ftakru dejjem li l-omm, permezz ta' wliedha, tagħmel sehem mill-ġejjieni, għad li forsi ma tarahx." Din hija l-vera ġenerożità li tagħmel mill-ommijiet eroj fil-bini ta' soċjetà u ta' kultura favur il-ħajja.

Mulej, bierek lill-ommijiet kollha u kattar fihom l-imħabba l-leġġer u seddaq lillhom u l-familji tagħhom.

Lill-ommijiet kollha nixtiqulkom IL-FESTA T-TAJBA.



# Hu jew Hi

L-Immakulata  
Kuncizzjoni.  
Affresk ta'  
Giambattista  
Tiepolo – Prado,  
Madrid.



**Ghall-okkażjoni tal-festa tal-Kuncizzjoni jew tat-Tnissil ta' Marija bla tebgħa tad-dnub nisimghu xi predikaturi jghidu li din il-verità hija rrivelata fil-Bibbja u aktarx isemmu l-kliem li l-Mulej qal lis-serp: "Hi tishaqlek rasek" (Ġen 3, 15). Issa fil-Bibbja tagħna bil-Malti (Għaqda Biblika u Saydon) naqraw: "Hu jishaqlek rasek", jiġifieri, il-Messija. Min jishaq ras is-serp, Ġesù Kristu jew Ommu Marija?**

M'hemmx dubju li l-kelma, il-pronom huwa **hu**, kif inhu fit-test originali Lhudi. Għalhekk jirreferixxi għal "nisek il-mara". It-test Grieg tas-Sebghin (LXX) għandu wkoll *autòs* (Hu) fil-forma maskili. Imma din grammatikalment ma taqbilx mal-kelma *semen* (Lhudi, *zera'*, "żerriegħa"), li hi fil-forma newtrali. Nissoponu li t-traduttur Grieg ha l-kelma *zera'* "fis-sens ta' "wild" jew "iben", li f'dan il-kontest tfisser il-bnedmin kollha, ulied il-mara.

Il-pronom **hi**, li bih konna dejjem imdorrijin ġej mit-traduzzjoni Latina, li nsejġulha, il-Vulgata. Din għandha l-kliem *ipsa conteret caput tuum* ("hi tishaqlek rasek"). Billi din kienet it-test uffiċjali tal-Knisja Latina tagħna sa minn żmien San Ġrolmu (420 WK), ma setax Jonqos il-pronom *ipsa* (hi) ma jinfluwenzax lil-Latini, eseġeti u predikaturi, biex jirreferu t-test għall-"mara". U għall-ġenerazzjonijiet shaħ raw fil-figura tal-"mara" lil Marija, Omm Ġesù.

Hekk sabuh tajjeb dan it-test biex bih ifissru r-rebħa ta' Marija fuq is-serp jew ix-Xitan, l-awtur tad-dnub.

Minn din l-interpretazzjoni malajr setgħu jghaddu għall-ħsieb tar-rebħa ta' Marija fuq id-dnub, rebħa li hi mfissra bl-affermazzjoni sat-tnissil tagħha bla ebda tebgħa tad-dnub jew tal-Kuncizzjoni Immakulata. Il-Papa Piju IX, li ddefinixxa d-domma tat-Tnissil ta' Marija bla tebgħa tad-dnub bil-bolla *Ineffabilis Deus* (8 ta' Diċembru 1854) sab ukoll argument bibliku f'Ġen 3, 15.

Imma, nifmuha sewwa, il-valur ta' l-argument mhux qiegħed fil-kelma *ipsa*, għax hi pronom femminili, iżda fuq l-interpretazzjoni marjoloġika tat-test kollu. Ftit li xejn jimporta jekk hijiex hi jew hu. Dak li jgħodd hu l-fatt li t-test jippreżenta x-xena ta' ġlieda qalila bejn is-serp u bejn il-mara, u bejn nislu u nisilha.

Mit-tradizzjoni biblika nafu li s-serp hu figura tax-Xitan (Apk 12, 9; 20, 2). U l-mara min hi? Skond il-kontest immedjat ikollna ngħidu li hi l-mara li tissemma bħala s-sieħba ta' Adam, li mbagħad tissejjah Eva (3, 20). Imma din Eva, l-ewwel mara, tirrappreżenta n-nisa kollha, "il-mara" f'sens kollettiv. F'dan is-sens ukoll "niseil il-mara" huma l-bnedmin, ulied Eva, li hi "omm il-ħajjin kollha" (3, 20). Hekk ukoll allura għandna nifmu l-espressjoni "niseil is-serp"; huma, biex ngħidu hekk, ulied ix-Xitan, dawk kollha li jaqgħu taħt il-ħakma tiegħu, jaqduh u jagħmlu dak li jrid minnhom hu.

F'dawn l-erba' versi għandna quddiem għajnejna b'mod sempliċi u meraviljuż ix-xenarju tal-ġlieda bejn il-forzi tat-tajjeb u l-forzi tal-ħażen, bejn l-eżerċtu ta' Alla u l-eżerċtu tax-Xitan. It-taqbida hi qalila miż-żewġ naħat. Imma r-rebħa ta' l-aħħar tkun ta' niseil il-mara. Hu jishaq ras is-serp.

Ir-rivelazzjoni Kristjana tefgħet dawl ġdid fuq dan it-test. Dawl li fid-dija tiegħu jistedinna nifmu kif b'riferenza għal Ġesù Kristu. Hu, l-lben ta' Alla, sar bin il-bniedem, niseil il-mara, "imwieled minn mara" (Gal 4, 4). Daħal fil-ħajja tal-bnedmin u ssieħeb ma' wlied Eva fil-ġlieda kontra s-serp, li hu x-Xitan. "Kien għalhekk li deher l-lben ta' Alla, biex iħott kull ma għamel ix-Xitan (1 Ġw 3, 8). Għalhekk Ġesù seta' jgħid bid-dritt kollu: "Jiena rbaħt id-dinja" (Ġw 16, 33). Żgur li ħadd minn ulied Eva ma seta' qatt jagħmel sqarrija bħal din fuqu nnifsu. Ġesù Kristu biss hu r-rebbieħ fuq id-dnub u fuq il-mewt. Din hi r-rivelazzjoni tat-Testment il-Ġdid. Fid-dawl ta' din ir-rivelazzjoni naraw isseħħ il-profesija tar-rebħa ta' niseil il-mara fuq is-serp: "Hu jishaqlek rasek." Dan hu, kif insejnhulu, "il-Protoevanġelju". L-ewwel tħabbira tal-Bxara t-Tajba.

Imma din l-interpretazzjoni ma noħroġu hiex mit-test waħdu u mit-test fih innifsu kif inhu f'Ġen 3, 15. Dan it-test nifmu f'dan is-sens kristoloġiku bis-saħħa tar-rivelazzjoni tat-Testment il-Ġdid u tat-tradizzjoni Kristjana. Hu fid-dawl ta' din ir-rivelazzjoni li noħroġu s-sens sħiħ (*sensus plenior*) ta' Ġen 3, 15.

Hekk ukoll bis-saħħa tar-riflessjoni teoloġika f'din l-interpretazzjoni kristoloġika ta' dan it-test naraw is-sens marjoloġiku tiegħu. Iż-żewġ sensi - kristoloġiku u marjoloġiku - jimxu flimkien, kif flimkien huma l-mara u nisilha. Fil-ġlieda mas-serp mhuwiex in-niseil biss li jitqabad, iżda l-mara jew ommu miegħu wkoll. Jekk f'din l-interpretazzjoni kristoloġika tagħna niseil il-mara hu Ġesù Kristu, il-mara omm in-niseil, hi Marija. Din hi l-interpretazzjoni marjoloġika impliċita f'dik kristoloġika.

Mela, ladarba l-lben u l-Omm, Ġesù u Marija jissieħbu flimkien fil-ġlieda kontra s-serp, ir-rebħa sħiħa fuqu hi tagħhom it-tnejn ukoll. Hu jishaqlu rasu. U hi wkoll - miegħu u bih. Ir-rebħa tiegħu fuq id-dnub hi wkoll ir-rebħa tagħha - dejjem permezz tiegħu u fl-għaqda miegħu.

Din hi r-riflessjoni teoloġika tagħna, li minnha jew bis-saħħa tagħha żviluppa sa mill-eqdem żmien tat-tradizzjoni tal-Knisja (digà minn żmien Sant'Ireneo, 202 Wara Kristu) it-twemmin tar-rebħa ta' Marija fuq id-dnub jew, kif ngħidu aħna, tat-tnissil tagħha bla ebda tebgħa tad-dnub.

Aħna nifmu li l-"mara" tal-Ġenesi fis-sens letterali tat-test hi Eva. Hu fis-sens li nsejnhulu tipoloġiku li naslu biex naraw ukoll fih lil Marija, Omm Ġesù. Jiġifieri, fis-sens li Eva hi tip jew figura ta' Marija. Kif Adam hu l-figura ta' Ġesù Kristu (Rum 5, 13-21; 1Kor 15, 45), hekk Eva hi l-figura ta' Marija. Ġesù hu Adam il-ġdid u Marija hi Eva l-ġdida.

Dan kollu kliem sabiħ, imma veru wkoll. Għandna nifmu li s-sens marjoloġiku ta' Ġen 3, 15 ma joħroġ mit-test kif inhu fih innifsu, iżda mill-interpretazzjoni marjoloġika tiegħu fid-dawl tat-tradizzjoni Kattolika.

Dan għalina biżżejjed biex nemmnu li Marija hi mnissla mingħajr ebda tebgħa tad-dnub, kif jixirqilha bħala s-Sieħba ta' Binha Ġesù fil-ġlieda tiegħu mas-serp u fir-rebħa tiegħu fuqu.

Hekk aħna wkoll fl-għaqda tagħna ma' Ġesù u ma' Marija noħroġu rebbiħin fuq id-dnub u fuq il-mewt. "Niżżu ħajr lil Alla li tana r-rebħa permezz ta' Sidna Ġesù Kristu" (1Kor 15, 57) - u ta' Ommu u Ommna Marija! □





***Il-hsieb ixejhek. Hekk hawn min jghid. Fil-każ tagħna, din l-istqarrija m'hi vera xejn. Ir-riflessjoni, barra li ssajrek u tagħmlek iżjed għaqli, fl-istess hin, iżzommok iżjed frisk. Ir-riflessjoni għandha l-hila li tibnina u tagħmilna kapaċi nitkellmu bis-sens.***

**1**

**L-ISTUDJU TAR-RELIGJON**

It-tagħlim tar-religjon huwa fattur fis-soċjetà Maltija u f'eżami formali bħalma huwa l-Eżami għaċ-Ċertifikat ta' l-Edukazzjoni Sekondarja kull sena jkun hemm aktar minn 4,000 student li jagħmluh, u bosta minnhom imorru tajjeb. Fis-sena 2002 minn 4,353 kandidat, 85% għaddew. Dan juri kemm is-sugġett huwa popolari u juri

wkoll kemm ir-rata ta' dawk li qeghdin jiehdu edukazzjoni religjuża hija għolja.

Ma' l-ewwel daqqa ta' għajn, wieħed jahseb li r-realtà m'hix din, imma wieħed ma jridx joqgħod fuq dak li jisma' jew jissoponi biss, inkella jista' jmur imqarraq.

Jekk is-soltu ċ-ċifri jikxfu l-għawar u jnikktu persuni ta' l-affari tagħhom, minn dak li għadni kemm għedt, dawn, għall-kuntrarju, jikxfu aspetti pożittivi u jgagħlu li min jifraħ.

L-istatistika ta' fuq, iżjed u iżjed meta niftakru li l-gzejjer Maltin għaddejjin minn mewġa qawwija ta' sekulariżmu, għandha għax tikkonslana. Mhux veru li l-generazzjoni li tielgħa ma tridx taf b'religjon. Il-fatti mhux hekk juru.

Naturalment iċ-ċifri ta' fuq hemm bżonn li jikbru iżjed, għaliex fis-siegħa li qeghdin fiha iżjed u iżjed qeghdin nintebħu kemm irridu nkunu mkissrin sew fir religjon li nistqarru.

Ma għadux iż-żmien li ż-żagħżuġ nistrani biżżejjed ikun jaf tiċliqa ta' religjon. Mhux biżżejjed li wieħed jghid li jemmen. Irid ikollu hażna ta' tagħlim, miksub bi studju u b'qari, u jkun kapaċi jitkellm b'argumenti konvinċenti dwar il-veritajiet tal-fidi li huwa jistqarr għax ihobbhom u dwar aspetti ta' morali għax huwa jghixhom. B'hekk tkompli tisseddaq il-fidi fih u taqbad gheruq fl-oħrajn. San Ġakbu jgħallem li l-fidi ssarraf meta tkun imsieħba bl-għemil (2, 14-26) u l-Papa Ġwanni Pawlu II jsostni li jekk il-fidi wieħed iżommha għalih'żgur jitlifha.


Il-fatt li jiġu tfal iqerru, tistqasihom jekk joqogħdux attenti għal-lezzjoni tar-religjon u jghidulek minnufih li

s-sugġett tar-religjon huwa l-iżjed wieħed li jinteressahom.

Dan juri li n-numru ta' żgħażaġh li jridu jagħmlu l-Eżami tar-religjon se jikber fil-gejjieni.

Iż-żgħażaġh iridu jsalvawlha ħajjitha l-fidi li għab hawn Malta San Pawl bil-miġja missjunarja tiegħu fostna!

***Mulej, kompli nissel fiż-żgħażaġh Maltin u Għawdxin imħabba dejjem iżjed kbira lejn ir-religjon kattolika.***



## 2

KIF SIRNA FUQ PANELS  
FIL-MEDIA

Ġieli nsib ruġi fuq ix-xandir ma' ċerti persuni, x'aktarx professjonisti, li fuq sugġetti delikati: relazzjonijiet sesswali qabel iż-żwieġ, pornografija, divorzju, infedeltà fiż-żwieġ, prostituzzjoni ... iżjed jippreferixxu jagħtu opinjoni lajka milli jippruvaw jintegraw il-ħsieb profan lagħhom fid-dawl tal-lagħlim tal-Knisja.

Issa saret komuni ħafna l-espressjoni: "M'iniex nitkellem mill-aspett morali jew nistrani għax dak mhux il-qasam tiegħi" ... "Ma rridx nimponi fuq l-oħrajn il-valuri tiegħi" ... "Se nitkellem ta' bniedem sekular u għalhekk se nipprexindi mir-religjon, għax jien m'iniex saċerdot u lanqas religjuż/religjuża" ...

ħafna drabi dawn il-professjonisti - esperti fil-materja! - jikkellmu b'ċerta permissività fuq ix-xandir, biex jidhru ħelwin mas-semmiegħa; biex juru kemm għandhom moħħhom miftuħ beraħ u bla għanqbut; biex juru kemm jirrispettaw il-kuxjenza tat-tele spettaturi. Ġieli jgħibu ruħhom hekk għax ikunu wara l-approvazzjoni ta' min ikun qiegħed jismagħhom; jistgħu jgħibu ruħhom hekk għax fil-pubbliku jistgħu mill-verità ta' l-Evanġelju li hu l-qawwa ta' Alla għas-salvazzjoni ta' dawk kollha li jemmu (Rum 1, 16); jistgħu jagħmlu hekk għax ma jkollhomx sens ta' responsabbiltà quddiem il-ħsara li jistgħu jikkaġunaw fil-ħajja tas-semmiegħa; jistgħu jagħmlu hekk għax mingħalihom li jkunu qed jindaħlu fejn ma jesagħhomx - kwazi jħossu li qed jagħmlu dnu! - jekk jgħidu xi haġa li tolqot l-ispirtu ta' l-Evanġelju, jekk tirrifletti xi prinċipju morali, jekk tmur kontra l-moda tal-mument.

Spiss nisimgħu min jgħid fuq ix-xandir, bi kliem differenti, li jekk timponi verità jew valuri, anki jekk huma mxandra mill-Evanġelju, tkun qed tmur kontra l-libertà religjuża jew kontu l-kuxjenza ta' l-oħrajn. Dan minn meta l-valuri ta' professjonista - basta jkun jixirqilhom tassew dan l-isem - spiċċaw milli jkunu valuri anki tas-semmiegħa?

Ikun żball bla dubju ta' xejn li wieħed jimponi xi haġa fuq il-kuxjenza ta' dak li jkun. Izda li tipproponi lill-kuxjenza l-verità ta' l-Evanġelju u l-prinċipji morali u etiċi u li tħabbar is-salvazzjoni ta' Kristu b'mod mill-aktar ċar u bir-rispett

assolut ta' l-għażliet liberi li tqiegħed quddiem is-semmiegħa - mingħajr l-ebda forma ta' koercizzjoni jew pressjoni xejn leali u xierqa - mhux talli mhux attentat għal-libertà religjuża u għall-kuxjenza talli jkun ta' għieħ kbir għal dik il-libertà u l-kuxjenza li toffrilhom l-għażla ta' triq li anki dawk li ma jemmunx jqisuha bħala nobbli u ta' unur għall-bniedem.



Għaliex biss il-gideb u l-iżball, id-degradazzjoni u l-pornografija għandu jkollhom il-jedd li jitqiegħdu quddiem għajnejn il-poplu, u spiss, sfortunatament, imposti fuqhom bil-propaganda qerrieda tal-mezzi ta' komunikazzjoni soċjali bil-legislazzjoni tolleranti, bil-biża' tat-tajbin u bl-isfaċċatagni tal-ħżiena?

Ċerti professjonisti li jieħdu sehem f'*panel* gieli jagħmluha ċara li huma nsara. Kif jistgħu jistqarru li huma hekk u mbagħad fl-ordni temporali - il-qasam li proprjament u partikolarment huwa tagħhom - igħibu ruħhom għedewwa tas-salib ta' Kristu? (Fil 3, 18).

Il-professjonisti, li spiss naraw fuq it-telewizjoni u nisimgħu fuq ir-radjijiet, iridu jiftakru x'għallimhom il-Konċilju Vatikan II. Dan qalilhom: "Il-lajċi jiftakru li f'kull haġa temporali huma għandhom ikunu mmexxija mill-kuxjenza nistranija, għaliex l-ebda attività umana, lanqas fl-istess hwejjeġ temporali, ma tista' taħrab mill-awtorità ta' Alla... Għaliex kif wieħed għandu jammetti li l-belt ta' l-art, li bir-raġun hi mogħtija għall-interessi tad-dinja, hi mmexxija minn prinċipji tagħha, hekk bir-raġun ukoll wieħed għandu jichad it-tagħlim ħazin li jipprova jibni soċjetà mingħajr ma jagħti kas tar-religjon u li jattakka u jissopprimi l-libertà religjuża taċ-ċittadini" (LG 36).

**Mulej, aghħtini xandara fidilli għat-tagħlim tiegħek u tal-Knisja tiegħek.**

# Il-Generożità ta' Monica

**M**onica hija tfajla ta' 19-il sena. Ftit niftakar li ltqajt ma' żgħażaġh bhalha li jinsew lilhom infushom biex l-ewwel jaħsbu fl-oħrajn. Isimgħu ftit.

Kien nofs Frar li għadda u studenta li kont għentha fil-hlasijiet tal-miżati qattli li hemm tfajla oħra, habibtha jisimha Monica, li kienu bagħtuha mill-iskola għax qatt ma setgħet thallas il-miżati ta' din l-aħhar sena tagħha fis-sekondarja. Talbitni stajt ngħin. Bgħatt risposta lil Monica biex tiġi tarani.

L-għada Monica għiet, bl-uniformi ta' l-iskola u għalhekk mill-ewwel għaraftha.

Isimgħu ftit lil Monica nnifisha tirrakkonta:

"Jien għandi żewġ ħuti oħrajn: tifel akbar minni li jismu Gisbert u oħti iżgħar minni jisimha Agnes. Ommi

tiehu hsiebna hafna għax missieri kien telaqna fl-1994 meta t-tlieta li aħna konna għadna fl-iskola primarja. Minn dak inhar omni ddedikat hajjitha kollha għalina. Kien irnexxielha ssib taħdem fi klinika mmexxija mill-Knisja bħala *hospital attendant*, hawnhekk jgħidulek 'ħaddiem fl-isptar fl-inqas grad'. Fl-istess waqt għandna għalqa mdaqqsqa f'rahal ftit 'l bogħod u kienet tiehu hsiebha. Ommi għamlet minn kollox biex inkomplu u nispiċċaw l-edukazzjoni primarja tagħna, waqt li aħna tghallimna naqtgħu aktar għal żnienna quddiem sitwazzjoni bhal dik.

Mhux biss imma hija, li kien sena qabli fl-iskola, kien irnexxielu jidħol fi skola sekondarja tal-gvern fejn il-hlasijiet huma baxxi. Lili omni bagħtitni fi skola *boarding* immexxija mis-sorijiet ftit 'il bogħod minn hawn. Oħti ż-żgħira, Agnes, sabet ukoll post fi skola sekondarja fir-raħal fejn kienet taħdem omni.

Imma meta jien kont *Form 2*, inqalghulna hafna diffikultajiet u omni qattli li jien ma stajt inkompli nistudja fejn kont. Għalhekk irrangatli niġi fi skola qrib, ġewwa Ruhuwiko stess. Hekk stajt nifranka kemm il-hlasijiet tal-miżati kif ukoll hafna traġitti biex immur u niġi lura mill-iskola waqt il-vaganzi. F'dan il-waqt, hija Gisbert kellu jieqaf ukoll mill-iskola għax ma stajniex inleħħqu. Imma bi ftit għajnuna, sena wara seta' jkompli. Hekk, almenu bis-sagrifiċju t'omni, bi ftit għajnuna u b'dak li ffrankajna meta jien hallejt l-iskola *boarding*, it-tlieta stajna nkomplu l-iskola almenu sa Diċembru li għadda.

Fil-bidu ta' din is-sena, waqt li konna lkoll flimkien, omni qattli: 'Monica, dis-sena ma nistax inkompli nħallsikom il-koll. L-aħjar li Gisbert jaħdem xi mkien, jaqla' mqar xi haġa x'jiekol u inti u oħtok kompli l-iskola'.

Għal dan il-kliem ma nafx x'hassejt fija dak il-ħin; naf żgur li lil omni għeditilha: 'Ma, aħjar hija l-kbir ikompli hu l-iskola; hu ġa kellu jieqaf sena; jekk ikompli u jirnexxilu jgħaddi mill-eżamijiet, forsi jkun jista' jsib xi impjeg anke żgħir biċ-ċertifikat li jkollu. U bil-ftit li taqla' inti u bil-ftit jien u Agnes inkunu nistgħu nkomplu'."

Ommha qablot u hokk għamlu; sa dan it-tant ommha rnexxielha



takkwista ffit għajnuna oħra, anke jekk żgħira, minghand qassis habib tagħhom. Dan nissel tama f'Monica li almenu setgħet tibda s-sena hija wkoll. Imma kienet ferha bla temma. Wara xi tliet ġimgħat mindu bdiet l-iskola, Monica kienet fost dawk l-istudenti li ntbagħtu d-dar sakemm iħallsu mqar nofs il-mizati, jiġifieri sa Ġunju.

U fejn jgħixu, u kif jgħixu Monica u hutha?

It-tlieta li huma jgħixu f'dar żgħira li ommhom kienet bdiet tibni ffit 'il bogħod mill-knisja tagħna. Dar b'żewġ ikmamar żgħar; dejjem ahjar mix-xejn; imma ma fiha xejn did-dar! Meta mort jien ffit ilu veru skantajt. Anqas mejda fejn jieklu jew jistudjaw. Hlief tliet saqqijiet u tlieta jew erba' banketti m'għandhomx!

Meta staqsejt lil Monica x'jagħmlu għall-ikel qattli:

"Filgħodu jien inlesti ffit tē iswed għalija u għal huti; u meta niġu lura mill-iskola nsajjar ffit qamħirrum (bħal polenta) li verament naqsmuha bejnietna bħal ahwa".

U jien pront pront komplejt nistaqsi: "Allura tieklu darba biss mal-ġurnata?"

"Issa drajna hekk; l-istonku jidra wkoll!" weġbitni f'daqqa waħda u bis-semplicità kollha. Biss almenu din l-ikla ta' filgħaxija ma tonqosx għax ommhom spiss tibagħtilhom jew teħdihom xi ikel mill-għalqa tagħha għall-htigiet tagħhom.

Hekk Monica, filwaqt li bdiet tmur l-iskola u ħallset ffit flus li kienet iddubbatilha ommha, baqgħet tittama li forsi r-rotta ddu. Kull filgħodu baqgħet tmur l-iskola, tipprova b'mod jew ieħor tidhol fil-klassi u ssegwi l-lezzjonijiet sakemm fl-aħħar dak li hu responsabbli mill-ħlasijiet kien idur klassi klassi u dawk l-istudenti li jsib li jkunu għadhom ma ħallsux, jibgħathom id-dar. Anke Monica fl-aħħar messha dix-xorti ħażina.

Madankollu kellha xl hbleb ll klenu jgħlnuha bin-*notes* tal-lezzjonijiet. Hekk mill-mitluf kienet tiefu li setgħet. Qatt ma qatgħet qalbha. U fuq kollox baqgħet ħafna bil-għaqal. Xi tfajliet oħrajn f'qagħdijiet hekk kienu jmorru jiġġerrew 'l hawn u 'l hinn, anke ma' rġiel li jsibuhom bħal hrlef lestli għal snlenhom, bil-konsegwenzi kollha ta' wara!

Mhux hekk Monica.

Wara xi tliet ġimgħat ta' ħajja hekk, mimlija biss bit-

tama, u wara li semgħet minn seħbitha li jien kont għent, giet għandi. Kienu l-20 ta' Frar sewwa sew.

Wiċċha kien wiċċ ġdid għalija. Qatt ma kont rajtha, imma mill-ftit li qattli mill-ewwel stajt nifhimha. B'xorti tajba, kont għadni kemm irċevejt ittra minn Malta fejn wasluli xi donazzjonijiet li whud minnkom kienu bagħtuli permezz tagħhom fi żmien il-Milied. Għamilt ħafna kuraġġ u inkoraġġejt ħafna lil Monica.

Għeditilha tgħid lil ommha tiġi tkellimni malajr. Ommha tatni aktar informazzjoni fuq il-qagħda tagħha u tat-tfal. Fil-qosor, rajt kif għamilt u sibt ffit żmien biex mort jien stess l-iskola, kellimt lill-*Head Master* li hu kattoliku prattikanti u jiġi l-knisja tagħna, u ħallast dak kollu li kien meħtieġ. Hekk sallum Monica hija ferm kuntenta li setgħet tkompli bla tfixkil u assigurajtha li, jekk tibqa' bil-għaqal u tistudja, sa tmiem dis-sena ma għandux ikollha problemi oħrajn.

Komplejt insegwi ffit dan il-każ. Meta staqsejt lil Monica dwar ir-riżultati tagħha tas-sena l-oħra qattli li

kienet ġiet it-tmien waħda fi klassi ta' 71 student. Tiskantawx li huma 71 fi klassi waħda; dan hu komuni ħafna hawn-hekk fi skejġel li mħumiex stretta-ment privati fejn b'xorti kbira jstgħu jkunu fejn 30 u 40 student.

Bir-riżultat tas-sena l-oħra f'idejja rajt li stajt ngħinna ffit ieħor. Il-Mulej tas-sew ried iħallasha

tal-generożità tagħha. Rajt li kellha b'żonn għajnuna almenu fl-Ingliż u l-*maths* biex timxi ffit aktar 'il quddiem. Hekk bi ffit flus oħra bdiet tmur għal xi lezzjonijiet privati.

Monica komplet timpenja ruħha kemm setgħet.

U b'ferħ kbir tagħha u tiegħi... u anke tagħkom issa... fl-eżamijiet li għamlet qabel l-Għid, giet l-ewwel fil-klassi u akkwistat marki tajbin: ġabet "B"... Minkejja dak kollu li għaddiet minnu u s-sagrifiċċji kollha li tagħmel, irnexxielha. U ma niddubtax li tkompli hekk anke għal li ġej.

U dan mertu kważi kollu tal-għajnuna tagħkom. Hi tiringrazzjakom ħafna bħalma wkoll irroddikom ħajr jien f'isimha u f'isem għadd ta' studenti oħrajn li nipprova ngħin hawnhekk. □





*It-Trasfigurazzjoni ta' Kristu.  
Tiziano Vecellio  
(1490 - 1576)  
Chiesa di  
San Salvador,  
Venezja.*

Ir-raba` Misteru tad-Dawl

## It-Trasfigurazzjoni ta' Ġesù

L-episodju tat-Trasfigurazzjoni ta' Ġesù huwa ċentrali fl-istruttura tan-narrattiva tat-tliet Evangelji Sinottiċi (Mk 9:2-13; Mt 17:1-13; Lq 9:28-36). Huwa episodju li jimmarka waqt deċiżiv fil-ħajja ta' Ġesù u tad-dixxipli. Dan għaliex il-ġrajja tat-Trasfigurazzjoni tippreparana għall-ġrajja tas-salib u l-mewt ta' Ġesù Kristu, filwaqt li tantiċipa wkoll il-glorja tal-qawmien tal-Mulej Ġesù. It-Trasfigurazzjoni, għalhekk, nistgħu nqisuha bħala ġrajja li tirrivela l-misteru u l-identità ta' Ġesù Kristu, l-Iben il-Wahdieni ta' Alla.

Kull verżjoni tal-ġrajja tat-Trasfigurazzjoni fit-tliet Evangelji tesibixxi l-karatteristiċi tagħha. B'danakollu nistgħu ngħidu li t-tliet verżjonijiet ta' din l-istess ġrajja jirrakuntaw essenzjalment l-istess sekwenza li tibda fuq nota ta' żmien. San Luqa li jvarja miż-żewġ Evangelisti l-oħra jiftaħ dar-rakkont billi jinfurmana hekk: "daqs tmlnt ljem wara ..." (Lq 9:28), flwaqt li San Mark u San Matthew jgħidulna: "sitt ijiem wara" (Mk 9:2; Mt 17:1).

It-Trasfigurazzjoni hija għalhekk il-kontemplazzjoni ta' dak li seħħ sitt ijiem qabel, jiġifieri l-kontemplazzjoni tat-tħabbira ta' Ġesù li kellu jiġi umiljat, isofri, imut u jqum mill-mewt, kif ukoll tas-sehem li d-dixxipli kellhom f'dan il-misteru. L-Evangelisti jgħidulna fejn mar Ġesù u lil min ħa miegħu biex ikunu xhieda ta' din il-ġrajja. "Ġesù ħa miegħu lil Pietru u l'Ġakbu u l'ħuh Ġwanni, tellagħhom għalihom fuq muntanja għolja weħidhom" (Mk 9:2).

Dawn huma l-istess tliet dixxipli li f'it qabel Ġesù kien ħa miegħu biex jassistu għall-miraklu tal-qawmien ta' bint Ġajru (Mk 5:21-43) u meta mar jitlob fil-ġnien tal-Ġetsemani fil-lejl qabel ma miet (Mk 14:33). Il-fatt li l-Evangelisti jinfurmawna li Ġesù "ħa miegħu" lil Pietru, lil Ġakbu u lil Ġwanni fuq din il-muntanja jgħinna mela biex nippreparaw ruħna għal rivelazzjoni oħra u privata fuq il-persuna ta' Ġesù.

It-tliet Evangelisti Sinottiċi jinfurmawna wkoll li din il-ġrajja seħħet fuq "muntanja." Il-muntanja hija tema teoloġika importanti fl-Iskrittura għaliex din tindika post li jaqta' l-bniedem mill-art u jqarrbu l'fuq lejn is-sema, il-post fejn jgħammar Alla.

L-Iskrittura tirrakonta bosta ġrajjet importanti b'personaġġi magħżulin li ltaqgħu ma' Alla fuq xi muntanja. Il-Profeta Elija, wiehed mill-personaġġi tas-sema li deher hdejn Ġesù flit-Trasfigurazzjoni tiegħu, wara li kien ħarab mill-qilla tas-Sultana Ġezabel, mexxa 40 jum u 40 lejl, lejn il-Muntanja Horeb, u hemm iltaqa' ma' Alla "f'żiffa ħelwa" (1 Slat 19.12).

Mosè, li wkoll deher hdejn Ġesù trasfigurat, kellu bosta laqgħat intimi ma' Alla fuq il-muntanja Sinaj. Kien fuq din il-muntanja li Alla ta l-Liġi lil Mosè, l-istess kif kien fuq il-muntanja li Ġesù għamel l-ewwel diskors importanti tiegħu li fih ta l-Interpretazzjoni vera tal-Liġi (ara Mt 5-7).

Interessanti ninnutaw li meta San Luqa jiġi biex jirrakonta dan l-episodju tat-Trasfigurazzjoni jgħidilna

xi haġa unika: “Ġesù ... tela’ fuq il-muntanja biex jitleb” (Lq 9:28). It-talb huwa wiehed mill-karatteristiċi ewlenin li jispikka haġna fiż-żewġ volumi li kiteb San Luqa. Spiss dan l-Evangelista jipprezentalna lil Ġesù jitleb, b’mod speċjali f’waqtiet deċiżivi tal-ħajja tiegħu. Ġesù jitleb waqt li kien qed jingħammed (Lq 3:21); qabel ma għażel lit-tnax-il appostlu (Lq 6:12). San Luqa jgħidilna wkoll li kien f’moment ta’ talb li Ġesù staqsa lid-dixxipli min jgħidu n-nies li hu (Lq 9:18). Il-fatt li San Luqa jintroduċi l-ġrajja tat-Trasfigurazzjoni fuq din in-nota ta’ talb hlja indikazzjoni oħra li tippreparana għal avveniment importanti ieħor fil-ħajja ta’ Ġesù.

L-avveniment hu dak li baqa’ magħruf bħala t-Trasfigurazzjoni ta’ Ġesù. Dan minħabba l-verb rari li nsibu fil-bidu ta’ din il-ġrajja, fejn l-Evangelisti jgħidulna li waqt li Ġesù kien ma’ dawn it-tliet dixxipli fuq il-muntanja “tbiddel quddiemhom” (Mk 9:2). Il verb “tbiddel” [bil-Grieg: *metemorphothe*], użat minn San Mark u San Mattew f’dan ir-rakkont jirreferi f’sens ġenerali haġna għat-“trasformazzjoni” jew “bidla forma” ta’ xi hadd jew xi haġa.

San Luqa, ma jużax dal-verb “tbiddel”: minflok jgħidilna: “huwa u jitleb, id-dehra ta’ wiċċu saret mod ieħor” (Lq 9:29). Huwa San Mattew u San Luqa biss, imbagħad, li fid-deskrizzjoni tat-Trasfigurazzjoni ta’ Ġesù jikkellmu b’mod espliċitu fuq id-dehra tal-wiċċ ta’ Kristu. San Mattew jgħid li: “wiċċu sar jiddi bhax-xemx” (Mt 17:2).

San Mattew iqabbel il-hwejjeġ ta’ Ġesù li saru bojod “bhad-dawl” mal-wiċċ ta’ Ġesù li sar jiddi “bhax-xemx” (Mt 17:2). Hekk ukoll San Luqa jikkoordina l-ilbies mal-wiċċ ta’ Ġesù li “saru ta’ bjuda li tgħammex” (Lq 9:29). Filwaqt li San Mark jgħidilna: “Ilbiesu sar abjad u jgħammex b’dija ta’ l-għaġeb: ebda hassiel fid-dinja ma jista’ jgħib il-hwejjeġ bojod daqshekk” (Mk 9:3).

Hawnhekk, l-ilbies abjad ifisser il-premj u li Alla ser jagħti lil dawk li baqgħu leali lej. L-ilbies abjad jiddi u jgħammex ta’ Ġesù waqt il-ġrajja tat-Trasfigurazzjoni tiegħu, mela, jantiċipa l-premj tas-sema u r-rebħa

tiegħu fuq il-mewt. L-ilbies abjad ta’ Ġesù fit-Trasfigurazzjoni jindika l-glorja li Ġesù kellu jgawdi għal dejjem fil-futur wara li jkum mill-imwiet.

Huwa għalhekk li fir-rakkonti tal-qawmien ta’ Ġesù nsibu wkoll bosta referenzi għall-ilbies abjad. San Mark jgħidilna li meta n-nisa daħlu fil-qabar ta’ Ġesù “raw żagħżuġ bil-qiegħda n-naħa tal-lemin, liebes libsa bajda” (Mk 16:5). San Mattew ukoll jgħidilna li l-anġlu li niżel igerbebb il-ġebba tal-qabar “ilbiesu kien abjad bħas-silġ” (Mt 28.3). Din id-deskrizzjoni ta’ l-ilbies ta’ l-anġlu tal-Mulej tixbah perfettament lil dik ta’ l-ilbies ta’ Ġesù f’din il-ġrajja tat-Trasfigurazzjoni.

Xi haġa oħra li rridu ninnutaw dwar il-hwejjeġ ta’ Ġesù fil-ġrajja tat-Trasfigurazzjoni hi li dawn l-istess hwejjeġ ta’ Ġesù ttrasmettew qawwa terapewtika. Nafuh l-episodju sabiħ ta’ dik il-mara li kienet ilha 12-il sena sħaħ tbat bit-tnixxija tad-demm. Meta din ssemgħet b’Ġesù, għet qalb il-folla, resqet minn warajh u messitlu l-mantar għax qalet: “Jekk immiss imqar il-mantar tiegħu nkun imfejqa” (Mk 5:27-28). U dak il-ħin stess hija “ħasset li kienet fieqet mill-marda tagħha” (v.29).

Mill-ilbies jiddi ta’ Ġesù ngħaddu issa għaž-żewġ personagġi bibliċi li deħru ma’ Ġesù waqt it-Trasfigurazzjoni tiegħu. F’kull verżjoni ta’ din il-ġrajja stupenda naqraw li Mosè u Elija deħru jithadtu ma’ Ġesù. Mosè, kif ukoll Elija, huma żewġ personagġi bibliċi li ltaqgħu ma’ Alla fuq il-muntanja Sinaj jew il-Horeb. It-tnejn li huma baww bħala profeti. It-tnejn li huma għamlu bosta mirakli u għeġubijiet. It-tnejn li huma ġew pprezentati bħala personagġi marbutin mal-Liġi.

Hafna, iżda, huma tal-fehma li Mosè u Elija deħru ma’ Ġesù għaliex dawn jirrapprezentaw iż-żewġ taqsimiet tat-Testment il-Qadim: il-Liġi u l-Profeti. Mosè jirrapprezenta l-Liġi. Elija jirrapprezenta l-Profeti.

Il-Liġi u l-Profeti huma ddon li bih Alla akkumpanja lill-poplu tiegħu. Il-fatt li Ġesù qed jidher f’nofshom juri li t-Testment il-Qadim, (il-Liġi u l-Profeti), issa qed isib il-milja tiegħu fil-persuna ta’ Ġesù Kristu.



San Luqa, imbaghad, huwa l-uniku Evangelista li jaghtina wkoll il-kontenut tal-konversazzjoni li saret bejn Ġesù u dawn il-personaġġi tat-Testment il-Qadim. “Mosè u Elija dehru fil-glorja jithaddtu fuq l-eżodu tiegħu li kellu jiġi mwettaq f’Ġerusalemm” (Lq 9:31) Bl-użu tal-kelma “eżodu” hawn, San Luqa ried jurina li l-konversazzjoni kienet dwar il-ħruġ jew il-passaġġ ta’ Ġesù minn din id-dinja għal għand il-Missier, jiġifieri, il-mewt ta’ Ġesù li kellha titwettaq f’Ġerusalemm.

Dan kollu jdaħħalna issa għar-reazzjoni ta’ Pietru quddiem din id-dehra: “Mgħallem, kemm hu sew li aħna hawn! Ha ntelegħu tliet tined, waħda għalik, waħda għal Mosè, u waħda għal Elija” (Mk 9:5). Mill-ġdid, hawn ninsabu quddiem sfond bibliku li hu rikk ħafna fis-simboliżmu. Xi wħud iħarsu lejn dawn it-tined bħala referenza għall-festa tat-Tined jew tat-Tabernakli li l-Lhud kienu jiċcelebraw ta’ kull

sena. Matul din il-festa, il-Lhud kienu jagħmlu pellegrinaġġ għall-belt ta’ Ġerusalemm, u matul il-jiem ta’ din il-festa huma kienu jgħammru “fit-tined” sabiex jiftakru kif għexu missirijiethom meta dawn harġu mill-jasar ta’ l-Eġittu. Hekk ukoll, jidher, li ried jagħmel Pietru. Bil-bini tat-tliet tined, dan l-apostlu ried jiċcelebra dak li Alla kien qed jagħmel f’din it-l eotanja.

Suġġeriment ieħor li jista’ jgħinna nifhmu l-isfond bibliku tal-bini tat-tliet tined huwa t-Tinda tal-Laqqha. Meta l-poplu Lhudi hareġ mill-jasar ta’ l-Eġittu u beda l-mixja tiegħu fid-deżert, huma bnew din it-tinda li fuqha kienet tinzel tghammar il-glorja ta’ Alla. Jekk dan huwa l-isfond bibliku tas-suġġeriment ta’ Pietru, allura dan ifisser li t-tined li ried jibni setgħu issa jservu bħala post fejn Alla seta’ jikkomunika mill-ġdid mal-bniedem.

Mit-tinda ngħaddu għall-ishaba. “Kif kien għadu jtkellem, shaba kollha dawl għattiethom, u minn ġos-shaba nstema’ lehen jgħid: ‘Dan hu lbni l-għaziż, li fih



*It-Trasfigurazzjoni.  
Pittura ta’ Francesco Vacellio  
Knisja ta’ San Salvador, Venezja.*

sibt l-għaxxa tiegħi, isimghu lilu” (Mt 17:5). L-ishaba serviet biex issa ngħaddu għar-rivelazzjoni proprja tal-ġrajja tat-Trasfigurazzjoni ta’ Ġesù. Mill-ġdid irridu ninnutaw li l-motiv ta’ l-ishaba mhuwiex wieħed ġdid fil-letteratura biblika.

Fit-Testment il-Qadim insibu bosta episodji li jagħmlu referenza għall-ishaba bħala s-simbolu tal-preżenza tal-glorja ta’ Alla fost il-poplu tiegħu. Il-kapitlu 24 tal-ktieb ta’ l-Eżodu jirrakkonta kif: “Mosè tela’ fuq il-muntanja u s-shaba ksiet il-muntanja. Il-glorja tal-Mulej strieħet fuq il-muntanja tas-Sinaj, u s-shaba ksietha għal sitt ijiem; u fis-seba’ jum il-Mulej sejjaħ lil Mosè minn ġo nofs is-shaba” (Eż 20:15-16).

Hekk ukoll fil-ġrajja tat-Trasfigurazzjoni, il-Mulej kellem lit-tliet dixxipli minn ġos-shaba, l-istess kif ħafna qabel kien kellem lil Mosè mis-shaba u qalilhom: “Dan hu lbni l-għaziż, li fih sibt l-għaxxa tiegħi: Isimghu lilu” (Mt 16:5). U hawn nilhqu l-qofol tar-rakkont tat-Trasfigurazzjoni ta’

Ġesù, li jservi biex jurina min hu tassew dan Ġesù. Ġesù hu l-uniku lben ta’ Alla, li fih il-Missier sab il-għaxxa tiegħu.

Għalhekk, il-lehen mis-sema seta’ jkompli jgħid: “Isimghu lilu” (Mk 9:7). Dan hu l-mandat urgenti ta’ Alla fit-Trasfigurazzjoni ta’ lbnu Ġesù. Issa, id-dixxipli ma kinux ser jisimghu lil Ġesù sempliciment bhala profeta bħalma kienu Mosè u Elija li dehru miegħu. Minflok, id-dixxipli ġew mistednin direttament minn Alla stess biex jisimghu minn Ġesù bhala lbnu l-Mahhub.

Li tisma’ hawn ifisser illi tifhem u todbi. Huwa minħabba f’hekk ukoll illi fl-ikoni Biżantini antiki, li jirrapprezentaw din il-ġrajja tat-Trasfigurazzjoni ta’ Ġesù, Mosè u Elija huma ħafna drabi pprezentati mgħawġin lejn Ġesù donnhom xi ark ta’ xi qaws. Din il-pożizzjoni turina kif dawn iż-żewġ personaġġi bibliċi huma f’attegġjament ta’ umiltà, ta’ ubbidjenza u ta’ adorazzjoni lejn l-lben ta’ Alla li lilu rridu nisimghu. □



# Tifkira ta' Patri Ġuzeppi Gauci OFMCap

*Lemin: Ġuzeppi f'jum l-Ewwel Taqrbina. Isfel: Qabel ma daħal mal-Kapuċċini*

Fi żmien qasir ta' 15-il ġurnata, il-Mulej għoġbu jsejjaħ għal hlas misthoqq tnejn mill-Ahwa Missjunarji tagħna: l-ewwel lil P. Taddew Schembri fl-20 ta' Jannar 2003, u warajh lil P. Ġuzeppi Gauci fis-7 ta' Frar 2003.

Jekk il-mewt ta' P. Taddew kienet bħal sajjetta fil-bnazzi, din ta' P. Ġuzeppi ma kenitx inqas minnha. It-tnejn kienu qishom ta' età waħda: 62 sena ta' l-ewwel, 61 tat-tieni. It-tnejn twieldu u għexu tfulithom f'Haż-Żabbar. Fis-16 ta' April 1970 it-tnejn flimkien hallew xtutna biex imorru fl-Etjopja jagħtu s-servizz spiritwali fost Insara Kattoliċi tar-Rit Latin, speċjalment dawk foqra u mwarbin. Iktar tard insibuhom it-tnejn jaħdmu fil-Missjoni ta' Garissa fil-Kenja.



## AMMIRATUR TA' P. KRISPIN GALEA

Ġuzeppi Gauci kien it-tieni wieħed fost sebat aħwa, ulied Duminku u Kuncetta mwielda Zammit. Bħal xi żgħażaġh oħra ta' żmienu, huwa kellu l-hsieb li jidhol jaħdem id-*Dockyard* bħala *Apprentice*, iżda ma damx ma ħass is-sejha tal-Mulej għall-ħajja kkonsagrata fl-Ordni ta' l-Ahwa Minuri Kapuċċini. Kif jistqarr hu nnifsu, Ġuzeppi kien jammira ħafna lil P. Krispin Galea OFMCap, mir-Rabat, Ghawdex, (li aktar tard sar Provinċjal) għas-serjetà fl-imġiba tiegħu u għas-siġhat twal li kien jgħaddi jqarar fil-Knisja ta' Santa Barbara, il-Kalkara. Għalhekk biex jilħaq dan il-għan, fl-1954 huwa ħalla l-Iskola *St. Michael's* u beda jattendi dik magħrufa s-*Seraphic School* tal-Kapuċċini fil-Furjana, imwaqqfa għaž-żgħażaġh imħajrin għall-ħajja reliġjuża.

F'Ottubru 1958, tliet ġimgħat qabel beda n-Novizzjat, mietet ommu. Il-mewt tagħha ħassha ħafna, imma xorta baqa' shiħ fis-sejha li għamillu l-Mulej.

*Isfel: F'jum l-Ordinazzjoni Saċerdotali.*

*Isfel xellug: Fra Ġuzepp fin-nofs flimkien ma' Ilarju Abela u Alfred Baldacchino waqt in-novizzjat.*



## FIL-BELT TA' FIRENZE

Fir-raba' sena tal-Kors tat-Teoloġija, Huna Ġuzeppi gie ordnat presbiteru flimkien ma' Patri Ilarju Abela u Patri Alfred Baldacchino (it-tlieta minn Haż-Żabbar) fil-11 ta' Marzu 1967 mill-Arcisqof ta' Malta, Mons. Mikiel Gonzi, fil-Kon-Kattidral ta' San Ġwann, il-Belt Valletta. Wara l-Ordinazzjoni, Patri Ġuzeppi, flimkien ma' shabu marru għal sena (1967-1968) fil-Fraternità tal-Kapuċċini ta' Montughi ġo Firenze biex jitharrġu fit-tagħlim u fil-prattika tal-hidma pastorali bhala parti mill-Kors kollu tat-Teoloġija.

Kif Patri Ġuzeppi gie lura Malta, is-Superjuri hatruh bhala Viċi-Direttur ta' l-Istudanti fil-Kunvent tal-Kalkara, sakemm fl-1970 Patri Ġuzeppi u Patri Taddew telqu lejn l-Etjopja.

## F'ADDIS ABABA

Waqt li P. Taddew wettaq l-appostolat tiegħu f'Ġigiga (Harar), Patri Ġuzeppi Gauci waqaf fil-belt kapitali ta' l-Etjopja, Addis Ababa, bhala Viċi-Kappillan tal-Parroċċa San Salvatore. Hemm Huna Ġuzeppi kien imfittex hafna minn bosta familji Etjopiċi, Taljani u barranin oħra. Izda wara tliet snin, hekk kif il-Kapuċċini Maltin hadu f'idejhom il-Missjoni ta' Garissa fil-Kenja, huwa rritorna Malta biex issieheb ma' l-ewwel grupp ta' Missjunarji li għamlu ċ-ċerimonja tat-tluq tagħhom fil-Knisja Parrokkjali tat-Trinità Qaddisa, il-Marsa, nhar is-6 ta' Jannar 1974.



*P. Ġuzeppi flimkien mas-Sorijiet Franġiskani u studenti li jattendu fl-iskola tagħhom f'Addis Ababa, l-Etjopja, 1972.*

## F'GARISSA

L-Ewwel esperjenza missjunarja tiegħu fil-Missjoni ta' Garissa għamilha fl-Istazzjon ta' Wajir. Hemm hadem għal 8 snin shaħ fejn bena knisja sabiħa hafna ddedikata



*Fuq nett: P. Ġuzeppi waqt it-tqeghid ta' l-ewwel ġebbla tal-knisja f'Wajir, il-Kenja.  
Taht: L-inawgurazzjoni tal-knisja l-ġdida.*

lil San Ġuzepp, fuq disinn li kien għamillu Patri Taddew Schembri. F'dan l-istazzjon Patri Ġuzeppi kien responsabbli mit-tmexxija tal-Girls Town.

Minn hemm għadda għall-istazzjon ta' Wema fejn kien impenjat sewwa, flimkien ma' Patri Spiro Galea, fil-ksib ta' ikel għall-foqra tal-post. Patri Ġuzeppi ta wkoll is-servizz tiegħu fil-Parroċċa ta' Ruiru, 'il barra minn Nairobi, imbagħad fid-Dar ta' Langata ma' l-Istudanti Kenjani. Il-parruċċani ta' Mpeketoni raw ukoll fosthom lil Patri Ġuzeppi jhabrek biex jgħinjom f'kull hteġa.

L-aħħar hidma tiegħu sal-1998 wettaqha fid-Dar ta' Formazzjoni tal-Postulanti f'Umoja, bhala Gwardjan. Minn Umoja huwa kien jieħu hsieb is-Sorijiet Uljed il-Qalb ta' Ġesù f'Hongue u jżur l-Insara f' Out-Stations oħra.

P. Ġuzeppi halla isem tajjeb kulfejn kien għax hadem dejjem bil-qalb u b'hegga ġenwina u trasparenti, kif qal ukoll il-Ministru Provinċjal P. Crispin Tabone fl-omelija tal-funeral: "... ma kiex juri wiċċ b'ieħor, imma jgħid

*P. Ġużeppi jghin lin-nies fl-istazzjon ta' Wema, il-Kenja.*



kollox bl-onestà, kif iħossha, iżda dejjem bid-dahqa u bl-imħabba. Qatt ma qala' inkwiet, qatt ma żamm f'qalbu, qatt ma fittex li jidher. Dejjem ha gost jaħdem fost dawk li huma l-aktar fil-bżonn."

### **"KONT XI FTIT KALM"**

F'kumment li għamel fuq il-ħajja missjunarja tiegħu, P. Ġużeppi jghid: "Meta konna Studenti kellna l-Kumitat tal-Missjoni... Jien għalkemm forsi kont xi ftit kalm aktar minn sħabi, dejjem urejt ix-xewqa li mmur fil-Missjoni. Meta kien jiġi xi missjunarju tagħna mill-Indja, dejjem hassejt tikber fija x-xewqa li xi darba nkun missjunarju". Imbagħad ikompli: "Esperjenzi kelli diversi: xi wħud sbieh u oħrajn koroh. Problemi jeżistu kullimkien. Fil-missjoni rridu nkunu maturi biżżejjed biex nagħrfu nħolluħom b'suċċess. Irridu kuraġġ, nafdaw f'Alla, u fuq kollox ngħixu ħajja ta' talb... Mal-mard, qtiġh il-qalb u sitwazzjonijiet diffiċli, ikollok ukoll bosta konsolazzjonijiet spiritwali."

### **KAPPILLAN FIR-RESIDENZA ST. VINCENT DE PAULE**

Mis-sena 1998 P. Ġużeppi għex fil-Provincja mal-Fraternità tal-Kalkara. Tassew li ħalla l-ħidma missjunarja, imma ma damx ma ntafa' f'ħidma oħra: dik ta' assistenza spiritwali mar-residenti fil-Kumplex ta' San Viċenz de Paule. Hemm kien kuntent u kburi li seta' jagħti seħmu f'dan il-qasam ta' appostolat tal-Provincja,

li huwa apprezzat ħafna mill-poplu ta' gżiritna u magħruf mill-awtoritajiet tal-Knisja u ta' l-Istat.

### **IT-TMIEM TA' HAJTU**

Tabilhaq f'dawn l-aħħar snin, saħħet P. Ġużeppi ma kenitx tajba għal kollox, imma ħass ħażin ta' malajr li wasslu għall-mewt b'attakk f'qalbu ma stennieh ħadd. Dan kollu ġara fil-kamra tiegħu għall-ħabta tas-6.30 p.m. nhar il-Ġimgħa, 7 ta' Frar 2003, f'tit tal-ħin wara li spiċċa mill-qrar fis-sagristerija tal-Knisja tal-Kapuċċini, il-Kalkara.

Fid-9 ta' Frar 2003 il-Provincjal mexxa quddiesa *De Requie* imsieheb minn bosta Aħwa Kapuċċini fl-istess knisja. Hadu sehem ukoll xi Saċerdoti Djoċesani, fosthom il-Kappillani tal-Kalkara u ta' Haż-Żabbar. F'din il-quddiesa ssieħbu ħutu u l-familjari tiegħu, ħbieb u benefatturi tal-Missjoni. Id-difna saret fiċ-ċimiterju Santa Marija Addolorata, Raħal Ġdid.

Waqt li roddu ħajr lill-Isqfijiet ta' Garissa u ta' Malindi, lill-Viċi-Provincjal u lill-missjunarji kollha tal-Kenja għas-simpatija li wrew magħna, nixtiequ nagħtu għomor twil lil ħutu u lil qrabatu u l-familji tagħhom. Irroddu ħajr lil Alla talli tana lil P. Ġużeppi Gauci u nibqgħu ngħożżu l-eżempji sbieh li hallielna. RIP. □



*P. Ġużeppi mal-Postulanti fis-Seminarju ta' Umoja, il-Kenja.*

# Il-Qima lejn San Frangisk t'Assisi fil-Knejjes Maltin IL-HAMES PARTI

F'din il-harġa sejr inkomplu nterruq fl-imqades tagħna u naraw xi xbihat oħra ta' dan il-qaddis li juru l-qima li hutna l-Maltin minn dejjem urew.

**Fil-Knisja Parrokkjali ta' San Gejtanu** ġewwa l-Hamrun hemm statwa ta' San Frangisk li qed ibierek lil Santa Elizabetta ta' l-Ungerija (1207-1231) u lil San Ludoviku Re ta' Franza (1214-1270), patrni tat-Terz'Ordni Frangiskan. L-istatwarju kien Wistin Camilleri ta' Ghawdex u nħadmet bejn is-sena 1958 u 1962. L-Ordni Frangiskan Sekular f'din il-Parroċċa issa sfaħxa u għalhekk m'għadhiex issir il-festa f'għieħ dan il-qaddis. Il-pedestall li naraw f'wieħed mir-ritratti meħmużin ma' dan l-artiklu, illum insibuh taħt l-istatwa ta' Sant'Antnin fil-Knisja ta' San Frangisk tal-Patrijiet Frangiskani Konventwali f'Birkirkara. Il-bradella tinsab taħt il-vara titulari ta' Santa Venera fir-raħal li jgħib l-isem ta' din il-qaddisa.

Fl-istess Knisja Parrokkjali nsibu sotto kwadru ta' San Frangisk li qabel ma tneħhew l-artali laterali kien fuq l-artal ta' Sant'Antnin ta' Padova. Il-pittur hu l-magħruf Lazzaro Pisani u sar bejn wieħed u iehor fl-1929.

Illum dan jinsab fis-sagristija ta' l-istess knisja flimkien ma' kwadri oħra. Il-kwadru hu mdawwar minn gwarniċun ta' l-injam indurat bid-deheb u fin-naħa ta' fuq hemm l-arma ta' l-Ordni Frangiskan skolpita fl-injam.

Hawnhekk nixtieq irrodd ħajr lis-Sur Walter Camilleri tat-tagħrif siewi li baġhatli rigward dawn ix-xbihat li jinsabu f'din il-Knisja Parrokkjali.



Statwa oħra tinsab fil-Knisja tal-Patrijiet Minuri l-Hamrun iddedikata lill-istess qaddis f'dan il-lokal. Din għet maħduma minn Wistin



Camilleri fejn turi l-ghoti tal-pjagi lil San Franġisk u tbierket f'Marzu tal-1959. Fuq il-kampnar ewlieni tal-knisja, Marku Montebello ħadem statwa tal-ġebel li turi lil San Franġisk b' idejh miftuħa. Din tbierket u ttellgħet fil-21 ta' Frar 1960.




Fl-1736, il-Patrijiet Franġiskani Kapuċċini waqqfu kunvent fil-limiti tal-Parroċċa tal-Birgu fiż-żona tal-Kalkara eżattament f'Ta' l-Għasli. Il-knisja li nbriet giet iddedikata lil Santa Barbara Martri iżda hija magħrufa iżjed bħala ta' Santa Liberata minħabba l-korp sant li nsibu f'din il-knisja. Minħabba r-rabta li hemm ta' din il-knisja ma' l-Ordni Franġiskan Kapuċċin, insibu xi xbihat tal-qaddis t'Assisi. Fil-fatt maġenb il-kwadru titolari, li juri lil Santa Barbara Martri li hu xogħol mill-aqwa ta' pittur Taljan, naraw żewg kwadri laterali oħra. Dawn huma dawk ta' San Franġisk t'Assisi (*ritratt fuq*) u ta' San Duminku ta' Guzman. Dak ta' San Franġisk t'Assisi hu maħsub li sar minn Antonio Falzon fl-1862 u juri lill-qaddis bil-Bibbja f' idejh.

Insibu wkoll artal li hu ddedikat lil dan il-qaddis. Il-kwadru li hemm fuqu sar fl-1926 minn Abram Gatt billi hemm ismu fuq il-kwadru. Fuq l-istess kwadru hemm il-kelmiet *Donavit M. Vella* bl-arma ta' l-istess familja. Dan Vella jidher li kien il-benefattur ta' dan il-kwadru.



Fl-istess Knisja nsibu statwa ta' dan il-qaddis (*isfel*) li tintrama fil-jiem tal-festa tal-qaddis. Din tixbah ħafna lil dik tal-knisja ta' l-istess patrijiet fil-Floriana minkejja li nistgħu naraw xi differenzi. Mhux magħruf minn seta' kien l-artist wara din l-istatwa jew id-data ta' meta nhadmet. □



# QTAJT JIESI MINN ŻEWĠI

*Father*, ir-raġel tiegħi mhu bl-għaqal xejn. Narah 'il bogħod mill-Knisja, ħajja sagramentali ma jridx jaf biha, *films* pornografici fuq it-televiżjoni jitpaxxa bihom. Barra minn hekk, ġieli għaddieli minn widnejsa li rawh il-*casino* jilgħabhom u anki qabduh jagħti fastidju lil xi nisa. Billi qabel ma żżewwiġt kont niffrekwenta għaqda religjuża, fija hemm

ħafna fiduċja f'Alla li kapaċi jbidel ħajjet żewġi, imma kultant naqta' qalbi għal kollox. Nemmen li Alla kapaċi jbidel iż-żonqor f'għajn ta' ilma ġieri u l-ħaġar f'ulied Abraham, imma issa donni qtajt jiesi minn żewġi. Għandek xi kelma ta' faraġ għalija f'din is-sitwazzjoni għax avolja żewġi jinsab f'din il-qagħda xorta waħda għadni nħobbu.

Qabel xejn nixtieq infakkrek li inti mezz ta' salvazzjoni għar-raġel tiegħek. Ir-raġel ma jistax isalva jekk mhux permezz ta' martu. Din trid titqaddes u titlob għalih dejjem, iżjed u iżjed jekk ikun xi ftiit imbiegħed minn Alla. Trid tittrattah tajjeb għax, kif qalilna San Pawl, ir-raġel jintrebaħ għal Kristu bis-saħħa tal-mara tiegħu (1 Kor 7, 14).

Barra minn hekk, ftakar ukoll kemm it-talb tal-bniedem ġust magħmul bil-ħerqa għandu qawwa kbira fuq il-qalb ta' Alla (Ġk 5, 16; Mk 9, 28). Dak li nixtieq ngħidlek fis-sitwazzjoni li tinsab fiha hu dak l-istess kliem li saċerdot Arjan fi knisja qrib il-baħar f'Kartaġni kien iħobb jgħid lil Santa Monika meta din kienet tmur tkellmu tibki fuq il-qagħda mwiegħra spiritwalment ta' binha Wistin li naturalment kien għadu pagan: "Ma jistax ikun li tifel ta' tant dmugħ jintilef". Kif nafu hekk ġara. Hekk ukoll fil-każ tiegħek ma jistax ikun li raġel ta' tant tħassib min-naħa tiegħek, jintilef. Ibqa' ċerta minn hekk. Kristu stess qalilna li min jitlob jaqla', basta jkollu l-fidi (Mt 7, 7; Mt 21, 22).

Fil-katalgu tal-qaddisin, hemm ċerti nisa miżżewġin li kellhom żwiegħom li għamlulhom ħajjithom tqila għall-aħħar, l-aktar minħabba l-mod hażin kif kienu jgħixu z-zwieg tagħhom. Se nfakkrek fi tlieta partikulari. Dawn huma Vanna mart Jacopone da Todi (1230-1306), Elizabetta tal-Portugal (1271-1336) u Elizabetta Canori Mora (1774-1825).

Ġakbu, imlaqqam Jacopone (Crazy Jim), ir-raġel ta' Vanna, kien avukat kapaċi ħafna imma kien vanituż u mundan. Martu kienet umli, devota u ġeneruża. Kienet taf bil-ħajja li kien qiegħed jgħix żewġha u bdiet tilbes iċ-ċilizju biex issalvah bis-sagrifici tagħha. Darba


minnhom, għax-xewqa ta' żewġha, attendiet għal *tournament* pubbliku f'Todi. Il post fejn kienet bilqiegħda hi u nisa nobbli oħrajn ċieda u waqa' u korriet gravement. Meta neħħewlha ħwejjigħa minn fuqha, ir-raġel ra ċ-ċilizju u fehem mill-ewwel għal liema raġuni martu kienet ilha tilbsu. Qabel ma mietet iddeċieda li jbidel ħajtu u wara l-mewt tagħha sar Terzjarju Franġiskan u wara għaxar snin daħal Franġiskan.

Dijoniġi (Denis), ir-raġel ta' Elizabetta tal-Portugal, kien infidil għall-aħħar ma' martu. Hi kienet taf imma dejjem baqgħet tittrattah tajjeb u titlob 'l Alla għalih. Meta mietet ikkonverta u baqa' jgħix ħajja qaddisa l-kumplament ta' ħajtu.

Kristoforu, żewġ Elizabetta Canori Mora wara ftiit li żżewweġ beda jkun infidil ma' martu. Hi saret taf imma qagħdet kwieta titlob u ssfri għalih. Meta mietet biddel ħajtu, ġietu l-vokazzjoni għall-ħajja religjuża u daħal mal-Franġiskani Konventwali.

Ninsab konvint li jekk titlob ħafna għar-raġel anki inti għad tgħaddi minn din l-esperjenza li għadew minnha l-persuni li semmejtlek. Imma trid tistenna

bħalma għamli huma. It-tama f'Alla, li f'idejha għandu l-qlub tal-bnedmin, żgur ma tiddizappuntakx (Rum 5, 5). Għalhekk anki meta ma jkollok ebda tama li żewġek se jinbidel spiritwalment u moralment, xorta waħda ibqa' ttama u emmen (Rum 4, 18). Inti għalaqt l-ittra tiegħek billi għedtli li għadek thobb lil żewġek avolja jinsab fiex jinsab. Tinsieħ mela x'qalilna San Pawl meta kiteb li l-imħabba, barra li kollox tittama, għandha wkoll il-kapaċità li fl-aħħar kollox tirbaħ (1 Kor 13, 7). □



# Mill-qari għall-prattika ta' l-Evangelju

## IT-TIELET PARTI

### Barkiet evangeliċi għejun ta' hena

Hieni dak u risqu tajjeb, tisma' jgħid għal haddieħor, min iħossu xortih hażina u lilu qatt ma tiġih wahda tajba. Imma l-hena u r-risq huma stat ta' hajja soġġettiva u jiddependu minn kif inħarsu lejhom u x'nifhmu siew bihom.

Ġesù fl-Evangelju ta' San Matthew (5, 1-12) u f'dak ta' San Luqa (6, 20-23) jiddistingwi bejn hena veru u hena taparsi, huwa u juża ripetutament il-frażi "henjin intom" sabiex jindikalna l-persuni verament henjin. Insemmi biss tliet barkiet proposti minn Ġesù fl-Evangelju, barka jew

hena mohbija fin-niket, persekuzzjoni u tghajjir. Skond Ġesù: "Henjin l-imnikkta għax huma jkunu mfarrġa. Henjin dawk li huma ppersegwitati minħabba s-sewwa għax tagħhom hija s-saltna tas-smewwiet. Henjin intom, meta jghajrukom u jippersegwitawkom u jaqilghu kull xorta ta' gideb kontrikom minħabba fija. Lfirħu u thennew, għax hlaskom kbir fis-smewwiet" (Mt 5, 4. 10-12). Mela dawn il-barkiet qed iwiegħdu hena u faraġ lil min isofri hoqrien bla htija. U dan donnu jidher li hu paradoss; però mhux għal Frangisku. Huwa kien bniedem li qabel ma ppriedka lil min jghix l-Evangelju mill-għeruw isir kapaċi jisset il-ferħ u l-hena mid-deni li jircievi, esperimenta

b'imġibtu din ir-realtà. Imġiba li kważi ma titwemminx! "Darba wahda Frangisku, liebes hwejjeġ imqattgħa, daħal f'bosk ifaħħar 'l Alla bil-kant bi l-sien Franciż. Hemm iltaqa' ma' xi manigoldi li staqsew min hu. Bla tlaqliq wegħibhom li hu kien 'il-ħabbar tas-Sultan il-Kbir'. Wara li tawh xebgħa tefghuh ġo hofra mimlija silġ u borra u qalulu: "Ogħqod hemm ja ħabbar vili ta' Alla!" Wara li dabbru rashom, hu bla ma seħet xortih jew xtaqilhom id-deni, sempliċement qam minn ġol-hofra, farfar il-borra minn fuqu, u kollu ferħan kompli jfahħar 'l Alla b'leħen aktar gholi, leħen li mela l-bosk" (l Cel 16).

### Għeluq

L-għan ta' dan l-artiklu hu messagġ ovvju: jeħtieġ li qabel ma nxandru l-kelma ta' Alla u qabel ma nħajru lill-oħrajn jghixu l-Evangelju, irridu ninfurzaw ix-xandir b'għemil li jidher minn barra ħalli ma jghidulniex: "Tabib, fejjaq lilek innifsek". Il-ferħ u l-hena spiritwali tax-xandar miksubin mill-qari u r-riflessjoni personali ta' l-Evangelju jipperswadu lis-semmiegħa hafna aktar minn kull priedka mirquma jew elaborata b'ħafna kliem sabiħ. □



# VIA SAGRA

## missjunarja

### IL-HAMES STAZZJON



### ĠESÙ MEGHJUN MINN XMUN IĊ-ĊIRINEW JERFA' S-SALIB

Anke inti Mulej hassejtu tant iebes is-salib li mhux biss waqajt għal kemm-il darba taht il-piz tiegħu imma wkoll ippermettejt li xi hadd jiġi jgħinek sabie x terfgħu u ggorru sal-Kalvarju. U ghalkemm, b'mod sfurzat u obligat mis-suldati Rumani, daħal il-bidwi Xmun minn Ċirene... u inti accettajt b'umiltà l-għajnuna tiegħu.

U illum ukoll Mulej inti, bħal Xmun iċ-Ċirnew, mhux ghax obligat imma ghax tħobb b'imhabba infinita, tidħol sabie x tghinna nerfgħu u ngorru s-salib ta' kuljum. U dan inti tagħmlu b'diversi modi u gesti

ta' mhabba. Tagħmlu permezz tal-qawwa ta' l-Ispirtu tiegħek li jghammar fina, tagħmlu permezz tal-Knisja Omm u għalliema, tagħmlu permezz tal-missjunarju, tagħmlu permezz ta' tant nies li jħobbuna f'ismek u f'ismek jagħtuna kull għajnuna possibbli. U l-poplu tiegħek li qed jgħix fl-artijiet tal-missjoni, artijiet li l-biċċa l-kblira tagħhom huma ferm 'il bogħod mill-lzvilupp mixtieq u mistħoqq b'gustizzja, poplu li qed jgħix mgħaffeg taht is-salib, inti wkoll tipprovdilu f'ismek lil Xmun iċ-Ċirnew sabie x jghin, itaffi, ifejjaq, jitma', jisqi, jgħallem, ilibbes, imma fuq kollox jevangelizza billi jħabbar l-imhabba tiegħek.

Imma Mulej min huwa fil-verità x-Xmun minn Ċirine li inti tibghat sabie x jghin lil dawn in-nies li tant qed isofru?

- Huma l-aġenzija multimiljunarji li dment li qed iqassmu ikel u medicini lill-artijiet tat-Tielet Dinja qed ikomplu aktar jistagħnew bis-saħħa tal-faqar ta' dawn in-nies?

- Huma l-gvernijiet li minn dak li jirċievu sabie x jghinu lin-nies tagħhom b'kurruzzjoni jdaħħlu fi bwiethom u fil-bwiet ta' hbiebhom kwantitajiet kbar ta' flus?

- Huma l-gvernijiet li "b'karità paternalistika" jippużaw li huma d-difensuri tal-foqra imma mhumie x ghajr sfruttaturi... morda bil-poter... dittaturi... u opportunisti?

- Huma dawk in-nies li, wara li jduru dawra mad-dar, jgħibru l-imbaraz u l-affarijiet li m'għandhomx bżonn u



biex jehilsu minnhom jibagħtuhom għall-missjoni?

• Huma dawk it-turisti li jmorru jzuru dawn il-pajjiżi sabiex sesswalment jisfruttaw lit-tfajliet, lit-tfal, lin-nisa li dawn iċedu mhux daqstant għall-imħabba, lanqas għall-pjaċir imma sfurzati minħabba l-bżonn għax huma tant mejtin bil-ġuħ li kull ċenteżmu jiġi minn fejn jiġi u jiġi kif jiġi jaċċettawh?

Mulej, dawn huma ċirinej foloz li qed jgħixu minn fuq dahar il-fqir u l-batut. Imma inti Mulej tibgħat lill-missjunarju tiegħek li jħalli lill-ġenituri tiegħu, lil hbiebu, lil art twelidu u l-kultura li jkun trabba u għex fiha sabiex b'tant sagrificcji f'ismek jagħmel minn kollox sabiex jerfa' s-salib ta' dawn in-nies speċjalment permezz tax-xandir tal-Kelma tiegħek għax fuq kollox "il-bniedem mhux bil-hobs biss jgħix..."

**Talba: Grazzi Mulej li inti b'dan il-mod ta' l-għageb tiifa' mħabba hekk kbira fil-qlub ta' tant missjunarji u ta' tant nies oħrajn li jgħinuhom bit-talb u b'offerti materjali bil-għan li s-salib li qed iġorr dan il-poplu tiegħek magħkus u maħqur, jittaffa... u jiġi merfugħ bit-tama shiħa fil-helsien u l-qawmien... għax din hi l-wegħda tiegħek li qatt ma tiġi nieqsa.**

## IS-SITT STAZZJON



### IL-VERONIKA TIXXOTTA WIĊĊ ĠESÙ

Din hija s-sejħa ta' kull nistrani, imma b'mod speċjali ta' kull missjunarju li kontinwament qiegħed miexi l-mixja tal-Kalvarju jissieheb b'solidarjetà nistranija ma' hafna



nies li qed ibatu, jerfugħu s-salib tqil tal-mard, tal-ġuħ, tal-miżerja u ta' l-ingustizzji. Din hija s-sejħa ta' kull min jiltaqa' mal-bniedem li qiegħed, b'xi mod jcw iehor, ibati, speċjalment minħabba l-konsegwenzi tad-dnubiet ta' l-oħrajn. Hija s-sejħa li filwaqt li jersaq lejn il-bniedem batut u miskin, mhux daqstant jilmaħ fih il-wiċċ doloruż u batut tiegħek Mulej Ġesù, imma wkoll jistampah... mhux fuq maktur jcw lizar, imma f'qalbu mimlija mħabba għal hutu l-bnedmin.

Jekk kull nistrani, jekk kull saċerdot, religjuż, religjuża u wisq iżjed missjunarju ma jgħaddix minn dan il-proċess fejn f'kull bniedem jilmaħ lilek u f'kull hlejqa li qed tbatu jara l-wiċċ doloruż tiegħek, kull hídma li jwettaq, tajba kemm hi tajba, ma tkunx ġejja u ispirata minnek imma pjuttost tkun biss hierga minn sentimenti umani... filantropija umana... interessi u glorja personali.

**Talba: Mulej, int għadek għaddej mit-toroq tagħna mgħobbi s-salib, int għadek mimdud, imsammar mas-sodod ta' l-isptarijiet, inti għadek qed tbatu s-solitudni tal-Ġetsemani f'tant persunli li jinsabu wehidhom, int għadek qed tiġi mnezza' mid-dinjità, mir-rispett, mid-drittijiet umani, ittradut u miċhud, mibjugħ u maqtul għalkemm bla htiġa f'tant miljuni ta' hutna l-bnedmin. Aghitina qalb mgħammda bin-nar ta' l-Ispirtu tiegħek sabiex f'dawn hutna naraw lilek u permezz ta' dawn hutna lejk nersqu sabiex nixxuttaw id-dmugħ u d-demmi hierg mill-ġriehi tiegħek.**

# In-nisrani, il-ħolqien u l-ambjent

**“U ħares Alla lejn kull ma kien għamel, u, ara, kollox kien tajjeb ħafna”  
(Ġen 1: 31)**

## Kelmtejn mill-isqfijiet

Fil-okkażjoni tal-Festa ta' Marija Mtellgħa s-Sema 2002, l-isqfijiet tagħna kitbu ittra pastorali bis-suġġett: “Dmirna fil-ħarsien tal-ħolqien u l-ambjent”. F'din l-ittra huma spjegaw kif bil-mod ta' kemm u kif aħna napprezzaw u niehdu ħsieb il-ħolqien, aħna nkunu qegħdin nuru l-imħabba tagħna lejn Alla u lejn il-proxxmu.

Huma qalu wkoll li l-Maltin għandhom ikunu favur għarfien li l-ħolqien qiegħed hemm għall-bnedmin kollha u għalhekk il-ħarsien tal-ħolqien iwassal biex jitgawda mill-ġenerazzjonijiet ta' illum u ta' għada.

Kull wieħed u waħda minna għandna r-responsabbiltà li nħarsu l-arja, l-art agrikola u l-baħar, kif ukoll li nnaqsu t-tingis.

Il-ħarsien tas-saħħa u l-ħajja, kif ukoll ir-rispett ta' l-ambjent naturali, hu responsabbiltà kemm ta' l-awtoritajiet pubbliċi, kif ukoll ta' kull ċittadin li hu fir-responsabbiltà li jikkoopera u jobdi l-liġijiet imwaqqfa mill-awtoritajiet.

L-isqfijiet komplew jispjegaw li l-ulied għandhom jingħataw formazzjoni tajba mill-ġenituri tagħhom li, bil-kliem u bl-eżempju, jgħallmuhom iħobbu, jgħożžu u jħarsu l-ħolqien u l-ambjent.

Socjetà li tnissel u tkabbar imħabba u rispett lejn il-ħolqien u l-ambjent, tkun qed tinvesti f'ċittadini ta' karattru u b'sens ta' solidarjetà umana. Ċittadini dixxiplinati u ta' karattru huma l-akbar ilqugħ tas-socjetà kontra t-tkasbir tal-ħolqien u l-ambjent.

## Tagħlim mill-katekizmu tal-Knisja Kattolika

Fil-katekizmu tal-Knisja Kattolika hemm noti importanti dwar il-ħolqien. Fi ftit kliem dawn huma:

- Kollox kien maħluq min Alla.
- Kull hlejqa ġiet maħluqa b'perfezzjoni. “Il-hlejjaq kollha ta' kull xori ta' l-Alla iledhom skond is-sura proprja tagħhom, jirriflettu, kull waħda, skond il-manjiera tagħha, raġġ ta' l-għerf u t-tjieba bla qjies ta' Alla. Hu għalhekk li l-bniedem hu fid-dmir li jirrispetta t-tjieba proprja ta' kull haġa maħluqa, biex jevita li juża b'mod diżordinat il-hlejjaq, haġa li hi ta' stmerrija...” (339).
- Alla ried li l-hlejjaq kollha jkunu jiddependu minn xulxin. Hu għalhekk li sa l-inqas wieħed minn dawn il-hlejjaq huwa fir-responsabbiltà tagħna li jiġi mħares. Dan jikkoinċidi ma' sforzi minn ħafna ekoloġisti u konservazzjonisti li jsostnu li l-qerda ta' hlejqa waħda jista' jkollha konsegwenzi drammatiċi fuq il-kumpliment tal-hlejjaq l-oħra li jgħixu madwarha u jiddependu fuqha. Dan għaliex, fin-natura spiss insibu li l-hlejjaq jgħixu wieħed minn fuq l-ieħor: il-famuż kuncett li, fil-film tant helu *The Lion King*, jissejjaħ ‘iċ-ċirku tal-ħajja’ (*the circle of life*).
- Alla ħalaq kollox tajjeb, b'ordni u armonija. Dan spiss jaffaxxina lil dawk l-għorrief li jiskopruha. “Il-ġmiel tal-ħolqien hu rifless tal-ġmiel bla qjies tal-hallieq” (341).
- Alla jħobb il-hlejjaq tiegħu kollha, iżda l-bniedem hu fil-quċċata tal-ħolqien. “Intom aktar minn ħafna għasafar tal-bejt tiswew” (Lq 12: 7). □

## 90 SENA PARROĊĊA U 40 SENA ORDNATI PRESBITERI

Din is-sena, il-Parroċċa tat-Trinità Mqaddsa, il-Marsa, qed tfakkar id-90 sena minn meta saret Parroċċa, jiġifieri, fit-13 ta' April 1913. Dawn il-festi bdew is-sena l-oħra b'quddiesa minn Mons. Isqof, Annetto Depasquale, nhar it-Tnejn 13 t'April 2002. Matul dan iż-żmien saru diversi attivitajiet li bihom intlaħqu bosta persuni: anzjani, xebbiet, żgħażaġh, tfal, xebbiet u ġuvintur, u għall-familja kollha. Saru wkoll tliet laqgħat ta' katekezi minn Huna Martin Micallef dwar it-Tliet Persuni tat-Trinità Mqaddsa mill-aspett Bibliku. Minbarra dan, il-Kappillan Huna Emanuel Abela flimkien mal-fraternità lokali ta' din il-parroċċa hasbu biex jorganizzaw quddiesa konċelebrata għal dawk is-saċerdoti li kienu ġew ordnati Presbiteri f'din il-knisja erbghin sena ilu, jiġifieri fid-9 ta' Marzu 1963. B'kolloxx kienu ġew ordnati 14-il presbiteru. Il-quddiesa li biha ġie mfakkar dan l-avveniment saret nhar il-Ħadd, 2 ta' Marzu 2003 u din ġiet immexxija mill-Ministru Provinċjal, Huna P. Crispin Tabone, filwaqt li l-omelija ta' l-okkażjoni saret minn P. Alfred Calleja, Ministru Provinċjal tal-Franġiskani Konventwali f'Malta u li kien wieħed minn dawk li ġew ordnati ma' dan il-grupp. Flimkien ma' dawn kien hemm mill-Provinċja tagħna, Huna Luigi Saliba, Pacifiku Guzman u Valent Calleja.



## GHAJNUNA GĦAS-SEMINARJU T'GHAWDEX

Is-Seminarju tad-Djoċesi ta' Ghawdex, għadu kemm għażel lil P. Franco Fenech OFM Cap biex jgħin fid-dixxerniment taż-żgħażaġh li jitolbu biex jibdew il-formazzjoni tagħhom f'dan is-Seminarju. Huna Franco ser ikun inkarigat mill-*assessment* psikoloġiku ta' dawn il-kandidati.



## CHAPLAINCY F'MCast



Il-Kurja ta' l-Arċisqof għadha kemm talbet lill-Provinċja tagħna biex nibdew nagħtu s-servizz tagħna f'*chaplaincy* li għandha titwaqqat fl-iskola magħrufa *MCast* f'Rahaġ Ġdid. Hutna P. Franco Fenech, P. Effie Mallia u P. Joe Giuliano ser jaħdmu flimkien f'din il-hidma ġdida.

## Għajnuna Professionali fl-Isptar San Luqa

SANDS (*Still and Neo-Natal Death Society*) ghadha kemm ghażlet lil P. Joe Calleja OFMCap biex jghin bhala konsulent fil-hidma tiegħu ta' psikoloġista. SANDS hija soċjetà internazzjonali u li tagħmel parti



mill-Moviment ta' Kana li jaħdem fl-isptar San Luqa. L-iskop ta' din is-soċjetà huwa li tipprovdi *support groups* lil dawk il-ġenituri li jkunu tilfu t-tarbija tagħhom qabel it-twelid jew immedjatament wara t-twelid. Dan Huna ser jagħti s-servizz tiegħu wkoll fid-Dipartiment ta' I-Emergenza u ta' I-Incidenti. Il-*Manager*

ta' dan id-Dipartiment għadu kemm iffirma grupp *ad hoc* li jikkonsisti minn tabib, żewġ *nurses* u Huna Joe biex flimkien jivvalutaw programmi b'indirizz għan-*nurses* li jaħdmu f'dan l-isptar. Fost l-attivitatijiet, qed jiġu organizzati laqgħat dwar ċerti trawmi li jgħaddu minnhom dawn in-*nurses* fil-hidma tagħhom f'dan l-akbar isptar f'Malta.

## L-Aħwa Franġiskani f'Kuba

L-Aħwa Franġiskani Kapučċini li hemm jaħdmu bhala missjunarji f'Kuba jiltaqgħu flimkien kull tant żmien għal ġranet ta' rtiri u laqgħat, evalwazzjoni u pjanifikazzjoni tal-hidma pastorali-missjunarja li qed iwettqu. L-aħħar laqgħa li kellhom, il-hames patrijiet Kapučċini Spanjoli flimkien ma' Huna Fr.



Philip Cutajar, l-uniku missjunarju Kapučċin Malti, iltaqgħu biex jagħmlu evalwazzjoni tal-hidma tagħhom.

Laqgħa oħra saret bejn il-Franġiskani kollha (patrijiet, sorijiet u l-kunsill ta' I-OFS) li hemm jaħdmu fid-Djoċesi ta' Santa Klara.

Fid-Djoċesi ta' Santa Klara l-kariżma Franġiskana hija preżenti permezz ta' tliet Franġiskani Kapučċini, żewġ Franġiskani Minuri, erba' Sorijiet Kapučċini ta' Marija Omm ir-Ragħaj Divin (kongregazzjoni Spanjola), tliet Sorijiet Franġiskani ta' I-Immakulata Kuncizzjoni (kongregazzjoni Spanjola) u mitejn u ħamsin membru fl-OFS.

## Hidma fl-Università ta' Malta




Wara s-sejħa li saret mill-Università ta' Malta għall-post vaganti fid-Dipartiment ta' l-Iskrittura tal-Fakultà tat-Teoloġija, P. Martin Micallef OFMCap gie magħżul bhala *Assistant Lecturer* b'seħħ mill-1 ta' Frar 2003.

Din hija t-tielet sena li dan Huna kien qed jgħalliem f'din l-istess Università bhala *Guest Lecturer*.

## Ċertifikati Letterarji

Nhar l-Erbgħa, 12 ta' Marzu 2003, saret ċerimonja tal-għoti tal-premjijiet marbuta mal-Konkors Premju Letterarju 2001/2002, imniedi mill-Kunsill Nazzjonali tal-Ktieb. Hutna Franġisku Azzopardi u Raniero Zammit kienu dahħlu għall-Konkors xogħol kull wiehed tagħhom. Il-kotba huma: "*Roberto Novella da Eboli Francescano predicatore a Malta (1565) e a Mantova (1568)*", u "L-Isqof Franġisku Saverju Fenech



OFMCap u l-missjoni tal-Kapuċċini Maltin fl-Indja (1923-1980)" rispettivament. Iż-żewġ kotba ġew magħżulin mill-ġurija u nġhataw ċertifikat u premju xieraq kull wiehed.

Iċ-ċerimonja kienet preseduta minn l-Onor. Dr. Louis Galea, Ministru ta' l-Edukazzjoni, li qassam il-premjijiet u ċ-ċertifikati. Iċ-ċerimonja saret fi *Studio 1* tat-televiżjoni Maltija u ntweriet *live* fuq it-televiżjoni. Nifirħu lil dawn Hutna u nawgurawhom iżjed hidma storiko-letterarja għal li ġej.

## Missjunarji Fostna

Bħalissa jinsabu hawn fostna xi wħud minn hutna l-missjunarji li nawgurawhom ġranet ta' mistrieħ.

Mons. Francis Baldacchino OFMCap, Isqof ta' Malindi fil-Kenja, wasal Malta nhar it-Tlieta, 15 ta' April.

P. Silvestru Bonavia OFMCap ser iżurna għal matul l-ewwel ġimgħa ta' Mejju. P. Silvestru preżentement qed jaħdem bhala missjunarju fit-Tanzanja.

P. Joe Galea OFMCap għandu jasal Malta fl-14 ta' Mejju minn Hola fil-Kenja fejn issa ilu għal bosta snin.



## 50 sena mir-rikonjizzjoni ta' Fra Baskal OFMCap

Fis-6 ta' April 1953, quddiem in-Nutar Francesco Refalo u x-xhieda: P. Pietru Mamo (Provinċjal) u E.T. Mons. Ġużeppi Pace Isqof ta' Ghawdex, ittella' l-katavru ta' Fra Baskal mill-qabar. Preżenti kien hemm ukoll Patri Angeliku Gatt (Gwardjan), is-Sur Edgar Monanaro (Kummissarju għal Ghawdex), Dr. Anton Tabone u għadd ta' nies fosthom neputijiet ta' Fra Baskal.

Wara li t-tebut ġie miftuħ, il-katavru ta' Fra Baskal ġie mqiegħed f'tebut ġdid taż-żingu. Fuq sieder il-katavru tpoġġa stoċ tal-ħġieġ bil-ħajja tiegħu fil-qosor miktuba fuq pergamena. It-tebut ġie ssiġillat b'żewġ siġilli, wieħed ta' l-Isqof ta' Ghawdex

u l-ieħor tal-Provinċjal u tpoġġa ġo urna tal-kewba li għadha tinsab fil-kannierja tas-Santwarju tal-Madonna tal-Grazzja.

Nhar il-Hadd, 6 t'April 2003, ġiet iċċelebrata quddiesja ta' radd il-ħajr lil Alla fl-istess Santwarju.



## Imut l-Arcisqof ta' Bhopal




Nhar it-8 ta' Marzu 2003 miet Mons. Ewġenju D'Souza, fl-għomor ta' 85 sena, li sal-1994 kien l-Arcisqof ta' Bhopal, l-Indja. Ta' 34 sena sar isqof ta' Nagpur. Fl-1963 ġie mahtur Arcisqof ta' Bhopal. Bejn is-snin 1977 u 1987, għadd ta' missjunarji Kapuċċini Maltin hadmu miegħu fl-Arcidjoċesi ta' Bhopal f'diversi stazzjonijiet u parroċċi (ritratt: mix-xellug: P. Maurice Cassar, P. Raniero Zammit Vigarju Ġenerali, P. Marcellinu Vella u P. George Bezzina). Huwa żar Malta darbtejn biex irodd ħajr lis-superjuri tal-Provinċja għall-ghajnuna siewja li tawh il-missjunarji tagħna. Kellu dejjem kliem ta' tifhir għax-xogħol li wettqu.

Il-funeral *praesente cadavere* sarlu fil-compound ta' St. Francis of Assisi Cathedral, Bhopal u ġie midfun fl-istess Katidral.

## PUBBLIKAZZJONIJIET ĠODDA

### IS-SEWDA

Din il-kitba ta' P. Hilary Abela OFMCap mhiex xi rumanz komuni mibni fuq l-istħajil imma storja jew aħjar stejjer ta' realtà li għexhom l-awtur innifsu.




"Is-Sewda" - kif isejjaħ lit-fajla li ressaq lejn Alla sa minn twelidha - hija xhieda tal-valuri sbieħ li l-missjunarju għaraf u soħħlu jnissol f'qalb ta' nies li kienu sajmin għal kollox mill-ġmiel tat-twemmin li mar iwas-slihom. Hekk ukoll huwa ż-żgħażaġh li qed jithejja biex jimla l-vojt ta' għada. Hija sensiel ta' grajjiet li żzommok xewqan li taqraha f'nifs wieħed.

IS-SEWDA, pubblikazzjoni tal-Frangiskani Kapuċċini u stampat mill-P.E.G. Ltd, San Ġwann, huwa ktieb ta' 144 paġna u jinbiegħ għall-prezz ta' LM1.75ċ.

### IL-MISTERI TAD-DAWL

Permezz ta' dan il-ktieb P. Martin Micallef OFMCap jagħti twegiba għas-sejha li l-Papa Ġwanni Pawlu II għamel fl-Ittra Appostolika *Rosarium Virginis Mariae* (n 43) sabiex dawk li huma responsabbli mit-tagħlim tal-poplu, bir-riflessjoni għarfa msejsa fuq il-Kelma ta' Alla u sensittiva għall-esperjenza ħajja tal-poplu nistrani, jgħinuhom isibu l-baži biblika, l-għana spiritwali u s-siwi pastorali ta' din it-talba tar-rużarju. Dan il-ktieb jiġbor fih: qari mill-Evangeliu, riflessjonijiet Bibliċi fuq kull Misteru tad-Dawl u talb għar-rużarju meditativ.



Dan il-ktieb, pubblikazzjoni oħra tal-Provinċja tal-Kapuċċini Maltin, għandu preżentazzjoni sabiħa hafna b'diversi stampi kuluriti.

# Tislima lill-Verġni Mqaddsa Marija

## Tifbir ta' San Frangisk

Sliem ghalik,  
o Sinjura qaddisa, u Sultana,  
omm imqaddsa ta' Alla,  
xebba li sirt Knisja!  
Magħzula mill-Missier  
l-aktar qaddis tas-sema,  
u minnu kkonsagrata,  
flimkien ma' Ibnu l-Għażiż  
u l-aktar Qaddis,  
u ma' l-Ispirtu s-Santu,  
id-Difensur.

Fik kien hemm u hemm  
il-milja tal-grazzja  
u ta' kull ġid.

Sliem ghalik, palazz tiegħu;  
Sliem ghalik, tabernaklu tiegħu;  
Sliem ghalik, dar tiegħu;  
Sliem ghalik, ilbies tiegħu;  
Sliem ghalik, qaddejja tiegħu;  
Sliem ghalik, Omm tiegħu!



# Min jaf minn fejn ġie?

**K**ien għall-habta tas-sitta ta' fil-ghodu li bhal sajjeta fil-bnazzi ġriet l-aħbar li l-Konti ta' Hautville instab mejjet fis-sodda mis-servjent li hareġ jghajjat b'xokk kbir fuqu f'nofs it-triq.

In-nies ta' dak il-villaġġ żgħir li jinsab imgeddes bejn żewġ mutanji fin-naħa ta' fuq ta' l-iSvizzera malajr ingabru b'diqa kbira quddiem il-kastell biex jaraw jekk din l-aħbar kinitx veru jew le.

Wara xi ftit minuti hareġ il-patri Kapuċċin jismu Ġeremija li b'vuċi mbikkma qalilhom li l-Konti kien għadda għall-ħajja ta' dejjem.

F'daqqa waħda, b'lehen wiehed, il-folla miġbura nfexxet tibki għax kienu tilfu raġel li kien tassew ħanin u tant kien iħobbhom.

Il-villaġġ ta' Hautville kien kollu proprjetà tal-Konti u, b'inizjattiva personali tiegħu, in-nies kienu jaqalgħu l-għejxien tagħhom minn hemm. Hadd minnhom ma kellu għalfejn imur ifittex ix-xogħol ġo xi pajjiż 'il bogħod għax il-Konti kien hasbilhom għal kollox.

Kienu jaħdmu fl-għelieqi tad-dwieli li minħabba l-pożizzjoni tal-villaġġ l-inbid li kien johroġ minn hemm kien imfittex minn bosta restoranti ta' l-Ewropa u b'hekk xogħol kien hemm bir-radam. Kien ukoll bnielhom skola għat-tfal tagħhom biex b'hekk dil-komunità żgħira setgħat tkun verament kuntenta.

Patri Ġeremija, kif ra dik ix-xena quddiemu hass li kellu jiehu r-riedna f'idejx biex almenu jipprova jgħib ftit ta' l-ordni.

"Ejjew ejjew! Aghmlu ftit tal-kuraġġ! Kulhadd imur lura d-dar u għada niltaqgħu l-knisja biex nippreparaw għall-funeral tal-Konti halli naghmlulu quddiesha tassew mill-isbaħ għax dar-raġel kien veru qaddis u ta' ruħ tajba. Issa jiena rrid incempel malajr lil Pietru, it-tifel tal-Konti li jinsab Ġinevra, biex ngħidlu bl-aħbar hazina.

Pietru, kif sema' l-aħbar, kien tassew sorpriż għax kien jaf li missieru fiżikament kien b'saħħtu. Telaq dak il-ħin stess lejn il-villaġġ.

Wara li taw l-aħhar tislima wiehed mill-irġiel, Lwigi, li kien speċi l-kelliem għan-nies tal-villaġġ, qal li Patri Ġeremija: "Issa x'se jsir minna? Kollox mitluf, donnu!"

"Le le" qallu l-patri, "Issa ma' l-ewwel ċans inkellem lil Pietru u naraw li l-affarijiet jibqgħu għadejjin kif kienu gabel".

Din, Patri Ġeremija, ma tantx qalha b'konvinzjoni għax kien jaf li Pietru ma tantx kien jimpurtah mill-villaġġ, iktar u iktar min-nies tal-villaġġ. Mohħu kien biss fuq li jixtri affarijiet ta' l-arti li kien iżomm f'sala kbira ġol-kastell u li hadd ma kien jista' jidhol għax kien jibza' li xi hadd imisslu xi haġa.

Wara xi ġimgħa mill-mewt tal-Konti, Patri Ġeremija talab biex jtkellem ma' Pietru, u dan laqgħu fil-kastell. "Ġejt inkellmek ftit minħabba s-sitwazzjoni li ninsabu fiha issa li l-Konti halliena u n-nies tal-villaġġ jinsabu ffit inkwetati għall-futur tagħhom" qallu Patri Ġeremija.

Pietru ma qagħadx joqgħod ilaqlaq, u qallu: "Jiena minieq biħsiebni li noqgħod ngħix hawn u diġà kelli offerta tajba għall-għellieqi minghand wiehed li jixtieq jibni lukanda għat-turisti, għax kif taf int hawnhekk għal *skiing holiday* huwa famuż.



U barra minn hekk għandi bżonn xi ftit flus mhux hażin biex inkompli l-kollezzjoni tiegħi ta' l-arti”.

Patri Ġeremija hażs għafsa ta' qalb meta sema' dal-kliem, però ma qatax qalbu għax dejjem kien jemmen fil-providenza ta' Alla.

“Imma Sur Piet,” qallu “dawn in-nies ser jitolfu l-għejxien tagħhom u d-djar tagħhom; f'kelma waħda, kollox, u int tista' tkun strumentali li dan ma jseħħ”.

“Ara, Patri Ġeremija, m'għandix aptit nitkellem fuq dawn l-affarijiet bħalissa, imma eja ftit miegħi gos-sala fejn inżomm it-teżor tiegħi tal-arti. Hekk u hekk int qatt ma rajtha l-kollezzjoni li rnexxieli nixtri”.

Patri Ġeremija dak il-hin kellu aptit jaqbad 'il Pietru minn għonqu u jifgah peress li s-sitwazzjoni kienet tassew tal-biki u dan kien moħħu biss fl-arti. Imma ma kellux triq oħra u telaq jimxi warajh.

Hekk kif waslu hdejn is-sala Pietru ordna lis-servjent biex jiftaħ l-erba' bibien għall-arja, għax kien ilu ma jidhlo u wkoll biex Patri Ġeremija ikun jista' jara sew.

Ma' l-ewwel daqqa t'għajn il-kollezzjoni dehret li kienet tassew impressjonanti u Patri Ġeremija baqa' mbellah bil-pitturi, tapizzerija u vażuni ta' kull daqs. Hekk kif Pietru beda jispjegalu minn fejn kienu ġejjin dawn irrikkezzi kollha, Toni, is-servjent, kien qed jiftaħ l-aħħar bieb, meta nstema' hożs li jtarrek.

Pietru u Patri Ġeremija qabzu qabza qishom hađu xokk kbir u t-tnejn daru biex jaraw x'gara.


Toni kellu lewnu abjad karti għax, hu u jiftaħ l-aħħar bieb, bi zball laqgħat vażun li kien fuq tavolina maġenb il-bieb.

Patri Ġeremija dar fuq Pietru u baqa' oċassat għax wiċċ Pietru kien qisu vulkan se jiżbroffa. Għajjat għajta ta' wiehed miġnun: “X'għamitti? Kissirtli wiehed mill-vażuni l-aktar rari! Itlaq 'il barra min hawn u tidholx iktar f'din il-kamra; anzi, tidhollix f'dal-kastell!” Toni telaq jiġri 'l barra mbikkem għax il-Kontli, missier Pietru, qatt ma kien kellmu b'dak it-ton li donnu jrid joqtlu.

Patri Ġeremija, biex speċi jikkalma s-sitwazzjoni qal lil Pietru: “Sur Pietru, veru li hija hasra li Toni kissirlek il-vażun, imma ma kellekx għalfejn tkellmu b'dak il-mod. Tinsix li Toni ilu servjent ta' missieriek għal erbgħin sena, u dejjem qeda dmiru sew u b'imħabba kbira. Ma kellekx għalfejn tkeċċih 'il barra mill-kastell għal zball wiehed”.

“Dak mhux zball, patri. Dak sagralegġ tkisser xi haġa bħal dik,” wieġeb Pietru.

Fil-pront instema' l-hożs tat-telefon, u Pietru



rrisponda: “Hello! Min int?” Kien Franz, l-aġent tiegħu, li kien joqgħod attent li meta titfaċċa xi biċċa ta' l-arti, kien jgħidlu biha.

“Patri, ikolli nitlaq malajr Ġinevra għax hemm xi rkant tajjeb. Nitlobok tiskuzani. Il-problema tal-villaġġ nitkellmu fuqha meta niġi lura, xi jumejn oħra. Patri Ġeremija ma seta' jagħmel xejn dak il-hin u, b'qalbu sewda, hareġ mill-kastell biex imur lura l-knisja fejn hemm kien isib il-mistrieħ. Iżda, hekk kif wasal fil-vicinanza tal-knisja, induna li n-nies tal-villaġġ kienu ngabru kollha, u Lwiġi, kif lemaħ il-patri, ġera fuqu u qallu: “X'qallek is-Sur Piet? X'ser jsir minna?”

“Wiġ, għal issa għadu ma ddeċidiex. Naf kemm intom u jien magħkom aħna herqana biex inkunu nafu l-futur tagħna. Iżda nafdaw fil-Mulej. Issa, li kulhadd qiegħed hawn, ejjew ilkoll nidhlu quddiem Ġesù Sagramentat u nitolbuh jinterċiedi għalina u jsir kollox skond ir-rieda tiegħu”. U hekk għamlu.

Kif kienu qegħdin ġewwa l-knisja jitolbu qam maltemp kbir, b'xita qawwija u riefnu li kemm kien ilu joqgħod hemm Patri Ġeremija qatt ma kien jiftakar li kienu qamu rwiefen daqshekk qawwijin, avolja l-villaġġ kien qalb il-muntanji. Għalhekk dar fuq Wiġi u qallu: “Isma' Wiġ, ahjar norqdu lkoll fil-knisja għax il-maltemp donnu se jdum ma jgħaddi. Mur fil-kamra ta' ġewwa u ġib dak kollu li għandna bżonn biex noqogħdu komdi. Għid lin-nisa blex jldhlu flir-refettorju ha jlestu xl haġa ta' l-ikel għal kulhadd”.

Spicċaw jagħmlu tlett ijiem ġewwa l-knisja għax il-maltemp kien wiehed qawwi tassew. Wara t-tielet jum instema' taħbit mal-bieb tal-knisja. Patri Ġeremija mar jiftaħ u sab lil Pietru ma' wiċċu f'qagħda xejn sabiha.

“Xi gralek Pietru? Qisek rajt xi fatat!” staqsieh Patri Ġeremija.

“Rajt fatat? Aghar minn hekk! Xi hadd minn dawn

daħal fis-sala u kissirli kollox! Dan kollu t-tort tiegħek, Patri, għax forsi għeditilhom li jiena biħsiebni nbigh l-għellieqi u għamluli vendikazzjoni”.

“X’inti tghid Pietru? Mela sejjer minn mohħok? Ahna ilna hawn ġol-knisja għal tlett ijiem shaħ minħabba l-maltemp. U lanqas li kieku! M’hawn ħadd minn dawn in-nies li se jagħmel xi haġa bħal din”.

“Ma nafx” qal Pietru mfikkel għall-aħħar. “Ejjew kollha miegħi ħa taraw x’diżastru!”

Kulhadd qabad jimxi wara Pietru għal ġol-kastell Waqt li kienu kważi waslu, Patri Ġeremija waqaf għal mument iħares lejn l-għelieqi u ra xi haġa differenti. Hekk kif kien sejjer jagħti titwila Pietru għajjatlu: “Għaġġel Patri Ġeremija ħa tara d-diżastru li hawn!”


Kif daħal ġewwa s-sala baqa’ mbellah. Kollox imkisser, imfarrak u ma tagħraf xejn min dawk ir-rikkezzi kollha li kien ra xi tlett ijiem qabel.

Dak il-ħin verament ħass għal Pietru, u mar fuqu u qallu: “Għandek raġun Pietru li tħossok daqshekk irrabjat u mfikkel; imma dan mhux xogħol ta’ briedem; ma jistax ikun”.

Qabeż Pietru u qal: “Mela x’taħseb li kien Patri?”

Patri Ġeremija ma kellux risposta, però f’daqqa waħda ftakar f’dak il-mument li huwa hu dieħel ġol-kastell ra xi haġa stramba fl-għelieqi.

“Pietru, aghntini ħames minuti. Dalwaqt ġej”. U mingħajr ma stenna risposta ħareġ jigrì l barra jlebbet



lejn l-għelieqi. Kif wasal qal: “Imma possibbli? ... Iva hekk hu!”

Reġa’ telaq lejn il-kastell għal ġos-sala u qal lil Pietru: “Naf min ikkawżalek din it-traġedja kollha.”

Qabeż Pietru pront pront: “Għidli min hu ħalli nċempel lill-pulizija u jiehu dak li haqqu”.

“Bil-mod, bil-mod Pietru. Min hu ma tista’ tagħmillu xejn!” approva jispjegalu Patri Ġeremija.

“X’inti tghid? Int se ġġenninni, Patri!” interrompieh Pietru.

“Ha ngħidlek Pietru. Inti dakinhar li tlaqt malajr malajr għal Ġinevra, meta ċempillek l-aġent tiegħek, il-bibien għalaqthom?” staqsieh il-patri.

“Nagħlaq il-bibien jiena?” sploda Pietru offiż “mela s-servjent Toni qieghed hawn għal...”. U dak il-ħin Pietru waqaf zopptu.

“Għal xejn?” kompli Patri Ġeremija. “Inti, meta konna fis-sala keċċejtu barra lil Toni minħabba li waqqagħlek il-vażun. U allura ħadd ma seta’ jagħlaq il-bibien. Taf x’maltempata kien hawn għal tlett ijiem shaħ u, kif isejjaħlu missierna San Franġisk, ‘ħuna r-riħ’ kellu xalata bil-bibien miftuħin. Għalhekk mort nittawwal fl-għelieqi għax hemm ħafna tifrik li tar mar-riħ”.

Pietru qisu ma riedx jemmen dak li kien qed jisma’. Imma kien sema’ li l-forza tar-riħ kienet qawwija ħafna u seta’ jimmaġina x’gara.

Pietru dar fuq in-nies tal-villaġġ u qalihom: “Forsi din kienet tagħlima għalija li tajt kas ħafna tal-materjalizmu u kont egoista ħafna fil-konfront tagħkom, intom li dejjem ħabbejtu lil missieri. Nitlobkom taħfruli”.

Patri Ġeremija qallu: “Pietru, din tista’ tkun tagħlima mhux għalik biss imma għal kulhadd għax irridu dejjem ngħinu lil min hu inqas ixxurtjat minna. F’kelma waħda rridu nibnu dejjem fuq il-blat ħalli meta tinzel ix-xita, jiġu l-wieden, iqumu l-irwiefen u jħabbtu fuq dik id-dar, hi ma tiġġarrafx; imma jekk nibnu fuq ir-ramel, tinzel ix-xita, jiġu l-widien, iqumu l-irwiefen u jaħbtu fuq dik id-dar u tiġġarraf u kbira tkun il-qerda tagħha”.

“Għandek raġun Patri. Illum nista’ ngħid li kkonvertejt. Tħabblux raskom aktar. Jien se nibqa’ hawn magħkom u nimxi fuq il-passi ta’ missieri”.

Kif qal hekk in-nies tal-villaġġ daru ma’ Pietru; min ibusu, min itaptaplu fuq daru. Pietru mal-ewwel ħass bidla ġo fih, bidla ta’ ferħ.

Wara li n-nies telqu lura lejn djarhom Pietru dar fuq Patri Ġeremija u qallu: “Kos, stramba din, għal dal-perijodu taż-żmien mhux soltu li jkun hawn dal-maltemp kollu. Min jaf minn fejn ġie?”

Patri Ġeremija ħares waħda lejn is-sema u, bit-bissima fuq fomm, qal: “Sewwa qieghed tghid Pietru MIN JAF MINN FEJN ĠIE?” □

# L-Isbaħ Fjura

minn Mons. Francis Baldacchino OFMCap

Isqof ta' Malindi, Kenja

Fil-ġnien  
kont mitluf

indur minn qasrija għal qasrija,  
minn pjanta għal pjanta  
u minn sigra għal sigra,  
nifli l-weraq u l-fjuri:  
bl-għamliet u l-qisjien,

bl-ilwien u l-fwejjah tagħhom:

min għadu blanzun u min qieghed jiftaħ  
u min jiddandan bl-isbaħ dehra li tiġbdek  
issahhrek u xxenqek biex tghaddi  
minn fjura għal fjura,  
għatxan għal iżjed.

Kif kont hekk mitluf u msaħħar,  
ħarist warajja,  
fejtn, fuq ġebbla,


kien hemm tifel ta' sentejn,  
anglu ta' ġmiel u hlewwa,  
iħares lejja.

Harist f'ghajnejh, f'ħaddejh, f'xufftejh,  
w ghajnejja ssammru fuqu  
biex ma qlajthomx iżjed  
biex nara l-fjuri!

## TISLIBA

34

minn P. Wistin ATTARD ofm cap



1. Kbira kienet din. (Ġdt 8, 19) (5)
2. Se ... u tiled iben. (Mħ 13, 3) (6)
3. Bogħaż qal lil dan. (Rt 4, 3) (5)
4. Kwalità ta' xtieli. (Żak 1, 10) (5)
5. Midd .... (Mk 3, 5) (4)
6. Hekk nagħmel, mhux qisni bl-addoċċ. (1 Kor 9, 26) (5)
7. Ismu jfisser saħħar. (Atti 13, 8) (5)
8. Dak li tkellem. (Ġw 6, 8) (5)
9. Qatt ma kien *kiel* minnu. (Għerf 16, 2) (3)
10. Lil min *jaqfel* hu. (Ġob 12, 14) (7)
11. u 12. Dan raġa' lura. (1 Sam 2, 11) (6)
13. Dan kellu d-dixxipli. (Apk 2, 6) (6)
14. Hu ħsieb .... (Esd 7, 17) (5)
15. Eħtef minn dawn. (Lam 4, 19) (5)
16. ..., maħbub tiegħi. (Għan 8, 14) (5)
17. *Mort* hemmhekk. (Gal 2, 2) (5)
18. Pawlu, raġel *anzjan*. (Film 1, 9) (7)
19. Tat-tama tas-salvazzjoni. (1 Tess 5, 8) (4)
20. Iftaħ ħalqek u .... (Eżek 2, 8) (3)
21. U difnu fih. (Eż 2, 12) (5)
22. Uljed Sesan. (1 Kron 2, 31) (5)

### RIŻULTAT TAT-TISLIBA TA' APRIL:

1. Isulu; 2. Fejqan; 3. Iskot; 4. Halfu; 5. Hmar; 6. Marid;  
7. Stess; 8. Armla; 9. Luq; 10. Offerti; 11. u 12. Incens;  
13. Ninsab; 14. Żball; 15. Sitta; 16. Ġebbla; 17. Binti; 18 u 20.  
Bastimenti; 19. Swar; 20. Ara 18.; 21. Lvant; 22. Lmaħt.

Ir-rebbieħ jingħata ktieb sabiħ. Dan jittella' bix-xorti mit-tislibiet tajba li  
jaslu mhux aktar tard mill-ħmistax tax-xahar. Ibagħtu s-soluzzjoni  
tagħkom f'dan l-indirizz: Tisliba Dawl Franġiskan,  
Kunvent tal-Kapuċċini, Floriana - VLT 14

Ir-Rebbieħ ta' dan ix-xahar huwa:  
Mr. Mario Saliba – Nadur, Għawdex.

Il-Bibbja li ntuzat għal din it-Tisliba hija dik ta'  
l-Għaqda Biblika (Edizzjoni 1984 jew 1996).

# Siltiet mill-Messaġġ tal-Papa Ġwanni Pawlu II għall-40 Ġurnata Dinjija ta' Talb għall-Vokazzjonijiet 11 ta' Mejju 2003

***"Ara l-Qaddej tiegħi li jiena htart, l-ghaziż tiegħi li bih ruhi tghaxxqet" (Mt 12, 18; ara Is 42, 1-4).***

Ġesù hu mudell perfett ta' qaddej li fuq titkellem l-Iskrittura. Ġesù battal lilu nnifsu biex jiefu "n- natura ta' Isir" (Fil 2, 7) "biex ikun f'dak li hu ta' Missieru" (Lq 2, 49) biex ikun lbnu l-ghaziż li fih il-Missier sab il-ghaxxa tiegħu (ara Mt 17, 5). "Ġesù ma ġiex biex ikun moqdi, imma biex jaqdi u biex jagħti haġtu b'fidwa għall-kotra" (Mt 20, 28). Kien hu li ħasel ir-riglejn tad-dixxipli tiegħu u obda sal-mewt anzi sal-mewt tas-salib" (Fil 2, 8) "għalhekk Alla għolliet u żejnu bl-isem li hu fuq kull isem" (Fil 2, 9).

Kif nistgħu, fil-ġrajja ta' Ġesù qaddej, ma narawx il-ġrajja ta' kull vokazzjoni: il-ġrajja li l-hallieq ħaseb għal kull bniedem, il-ġrajja li tghaddi permezz tas-sejha biex taqdi? Din hija l-ġrajja tal-vokazzjoni li kull persuna li tisma' meta Ġesù jsejha biex timxi warajh mill-qrib; jiġifieri biex is-sejha li ssir saċerdot jew reliġjuż hija dejjem sejha biex tkun ġeneruż u lest biex taqdi lil Alla u lill-proxxmu tiegħek. Li taqdi hija t-triq li tiehu u l-ghajjnuna biex tasal halli tifhem ahjar il-vokazzjoni tiegħek stess.

B'dan il-messaġġ irrid insemma' l-lehen ta' Ġesù biex nissuġġerixxi liż-zgħażaġħ halli huma jaqdu u biex jegħlbu t-tentazzjoni li jaħsbu għal rashom; li ma jmorrux jaħsbu li meta jimxu għal rashom se jsibu l-kuntentizza tagħhom. Il-qlub ta' ħafna zgħażaġħ huma lesti biex jinfethu għall-oħrajn u l-iktar għan-nies fil-bżonn. Dan jagħmluh billi jinsew lilhom infushom biex jinteressaw ruħhom fil-persuni l-oħra.


Għezież zgħażaġħ li taqdi lill-oħrajn hija sejha naturali għaliex il-bnedmin huma min-natura tagħhom qaddeja. Meta taqdi lill-oħrajn turi li inti liberu; li taqdi turi li inti responsabbli għal haddiehor. Kulhadd jista'

jaqdi anki fl-iktar affarijiet żgħar, imma dawn isiru kbar għaliex isiru bl-imhabba.

Kull min hu msejjah biex imexxi l-Ewkaristija, is-sagrament ta' l-ikbar imhabba li offra l-Qaddej li jbati, huwa msejjah biex jgħaddi mill-istess esperjenza ta' Ġesù meta fl-Aħħar Ċena, Ġesù baqa' jhobb sa l-aħħar u saħansitra ta haġtu għall-bnedmin.

Is-sejha ta' Ġesù għada tidwi illum. Tibzghux tilqgħuha. Żgur li ser tiltaqgħu ma' diffikultajiet u sagrafiocċi, imma tkunu hienja li taqdu, tkunu xhieda ta' dak il-ferħ li d-dinja ma tistax tagħti. Intom tkunu fjammi haġja ta' mhabba infinita u eterna. Intom issiru tafu l-ghana spiritwali tas-saċerdozju, rigal divin u misteru

Inharsu lejn Marija, Omm il-Knisja u l-Kewkba ta' l-Evangelizazzjoni. Nitolbu lilha biex qatt ma jonqsu fil-Knisja rġiel u nisa li lesti wiegħbu bil-qalb għall-istedina ta' Ġesù li jsejjah biex inwasslu l-Evangeliu lil kulhadd. □



# ĠURNATA MISSJUNARJA B'RISQ IL-MISSJONI TAL-KAPUĊĊINI MALTIN

Nhar il-Hadd, 1 ta' Ġunju 2003, hija l-Festa ta' Lapsi fejn il-Mulej qabel tela' s-sema baghat lill-Appostli jghallmu u jghamdu lill-ġnus kollha.

Bhal fl-imghoddi, din is-sena wkoll se tinzamm il-Ġurnata Missjunarja fil-Provincja taghna b'risq il-Missjoni tal-Kenja u ta' Kuba. L-ghan ewlieni ta' din l-okkazjoni huwa dejjem li nheggu lill-hbieb, benefatturi, membri ta' I-O.F.S. u lil kulhadd **sabiex** jinghaqad maghna fit-talb u l-quddies, sagrifiċċji u ghajnuna, bhala solidarjeta lejn il-Missjunarji Kapuċċini Maltin u Kenjani, Sorijiet u Voluntieri Lajċi li qed jahdmu hemm.

Ghaldaqstant ser tinzamm Quddiesa Konċelebrata b'radd ta' hajr lil Alla ghal kull ghajnuna li qed jaghtina.

Nistiednu ghalhekk lill-hbieb u lill-benefatturi tal-missjoni biex jigu jaqsmu maghna l-ferh ta' din l-okkazjoni.

## PROGRAMM

Il-Hadd, 1 ta' Ġunju, fis-6.30 p.m.

Quddiesa Konċelebrata fil-knisja tal-Frangiskani Kapuċċini,  
il-Floriana, immexxija minn

**Mons. Francis Baldacchino OFMCap,**  
Isqof ta' Malindi fil-Kenja.

*Wara jkun hemm riceviment żgħir bhala apprezzament.*

## Ghin fit-tixrid tal-Evangelju billi taghmel BORŻA TA' STUDJU

Borża ta' studju hija offerta ġeneruża ta' Lm250 li tmur ghall-ispejjeż tas-seminaristi Kenjani taghna kollha li qeghdin jistudjaw.


Din tista' tinghata jew minn persuna waħda jew minn diversi benefatturi li jinghaqdu flimkien. Tista' tinghata anki ftit ftit.

Min jaghmel din l-offerta jkollu sehem kbir fil-hajja religjuża u saċerdotali tal-Kapuċċini Kenjani.

Għal aktar tagħrif ikkuntattja lil:

Fr. Joe Alessandro, Uffiċċju Missjoni Kapuċċini, Floriana

Tel: 2123 3874, 21 23 4949, 2122 5525



## COFFEE MORNING b'rizq il-missjoni tal-Kenja

Is-Segretarjat tal-Missjoni tal-Kapuċċini ser jorganizza *Coffee Morning* nhar it-Tlieta, 27 ta' Mejju 2003,  
f'**The Palace Theatre**, Triq Hal-Tarxien, Raħal Ġdid.

Jibda fid-9.00 a.m. Prezz Lm1.25ċ (Lm1.50 trasport inkluż).

Kull qliegħ imur għall-Missjoni tal-Kapuċċini fil-Kenja. Biljetti minghand Mrs. Mary Farrugia Tel. 21 677389  
jew mill-Uffiċċju Missjoni Kapuċċini, Floriana - Tel. 21 233874; 21 225525; 21 234949